
अकादेमीचे वतीन - 


गोवा कोंकणी अकादेमीच्या 'लोकवेद विभागान' आयजवेर 
लोकवेदाच्या मळार eard काम केलां. 


गोंयच्या वाठारांतलो तशेंच गोंयाभायलो कोंकणी लोकवेद 
पुंजावपाचो यत्न जाला. ताचें शास्त्रीय नदरेन संपादन आनी 
संकलन करुन d उजवाडावपाची प्रक्रिया सुरु जाल्या. गोंयचे 
उल्सव, rai हांची माहिती, ओडिओ-विडिओ aera फोटवांच्या 
आदारान संकलन करुन दवरल्या. 


उत्सव आनी ral हांची संकलीत केल्ली माहिती पुस्तक 
रुपान उजवाडा हाडपाचें अकादेमीन थारायले तेल्ला कांय उत्सवांचेर 
सचित्र अश्यो पुस्तिका तयार करपाचें era. ह्या वावराची 
सुरवाल म्हण दोन पुस्तिका तयार करपाचो निर्णय अकादेमीन 
घेतलो आनी अकादेमीच्या लोकवेद विभागाच्यो संशोधन सहाय्यिका 
बाय जयंती नायक आनी अकादेमीचे एक वांगडी आनी लेखक श्री. 
चंद्रकांत केणी हांचेर प्रत्येकी एक एक पुस्तक तयार करपाची 
जापसालदारकी सोंपयली. 

ते येवजणेप्रमाण 'पेडणेचो दसरो' हैं बाय जयंती नायक हांगेलें 
पुस्तक आयज उजवाडा येता. श्री. चंद्रकांत केणी हांचेकडेन 
सोंपयिल्लें mirada फेस्त' हें पुस्तक रोखडेंच उजवाडा येतलें. 


मार्च १९९५ पुंडलीक नायक 
उपाध्यक्ष, 
गोवा कोंकणी अकादेमी 


घटस्थापनेचे आदीं 


“त्सव' हें लोकजिणेचें एक म्हत्वाचें आंग. हया उत्सवांनी जावपी विधिनी 
लोकसंस्कृतायेच्या आदिम रूपाचो मुखावळो लिपिल्लो आसता. देखूनच 
मनीसजातीच्या स्थित्यंतरांचो अभ्यास करतलो जाल्यार, त्या त्या समाजाचे उत्सव 
अभ्यासपाची अत्यंत गरज आसता. गोवा कोंकणी अकादेमीच्या लोकवेद 
विभागांत म्हजी नेमणूक जाले उपरांत त्या वेळावेले विभागप्रमुख डॉ. मनोहरराय 
सरदेसाय आनी सचिव श्री. वि. मं. धुमे हांचेवांगडा, तशेंच कांयवेळार 
स्वतंत्रपणानय गोंयच्या तळा - गाळांतल्या कितल्या तरी उत्सवांक हाजीर रावन 
तांचो दस्तऐवज एकठांय करपाची संद म्हाका फावो जाली. वेग-वेगळ्या 
वाठारांतल्यो, अठरापगड जातीच्यो, आगळ्यो-वेगळ्यो विधी पळोवन विचार 
करपाची एक नवी नदर म्हाका मेळ्ळी. 


पिडणेचो दसरो' ह्या विशयाचेर उजवाडाक येवपी पुस्तकाखातीर 
हस्तलिखीत तयार करपाची जबाबदारी अकादेमीन म्हजेर सोंपयली, तेन्ना 
पेडणेच्या दसच्याक स्वता हाजीर रावन, पुराय विधी नियाळपाची आनी संबंदीत 
माहिती एकठांवपाची गरज उप्रासली. म्हजे नेमणुकेआदीं विभागान ह्या 
दसच्यासंबंदान थोडोभोव दस्तऐवज एकठांय केल्लो पूण तो अपुर्ण आशिल्ल्या 
कारणान १९९३ वर्सा, पेडणे गांवांत वचून सुमार पंदरा दिसमेरेन चलपी 
दसऱ्याच्या उत्सवाक हाजीर रावन हांवें वेग-वेगळ्या आंगांतल्यान माहिती 
एकठांयली. 


गांवची मांडावळ, देव-दैवतां, जाती-जमाती ह्यो सगळ्यो गजाली 
एकाद्र्या उत्सवाची फांटभूंय आसतात. देखून तांचेरय नदर केंद्रीत केली. ह्या 
कामांत पेडणें गांवच्या श्री भगवती देवस्थान समितीन waa सहकार्य दिलें. 
समितीचे अध्यक्ष श्री. प्रदीप देशप्रभु आनी तांचेवांगडी, तशेंच पेडणें गांवचें 
मानेस्त श्री. जितेंद्र देशप्रभु हांणी खुबच dan सहकार्य दिलें. तांचें हांव 
काळजांतल्यान उपकारी. श्री. दादा कुळास्कार हांणीय खुबच महत्वाची माहिती 
दिली. श्री. आत्माराम पेडणेकार हांणी तर एक संबंद दिसच आमचेबरोबर 
घालोवन. दोंगरमाथ्यार लेगीत आशिल्लीं देव-दैवतां भोंवडावन दाखयली. 


II 


शिवाय गुरव, कोटकार आनी च्यारी घराण्याच्यांय कांय व्यक्तीनी खुबच सहकार्य 
दिलें, माहिती दिली. तांचीं सगव्व्यांचीं नांवां हांगां दिवप शक्‍य ना. पूण तांचें 
हांव मनापसून उपकारी. 


पंदरा दिसांच्या पेडणें गांवच्या वास्तवांत थंयच्या आगळ्या संस्कृतीचें 
दर्शन तर घडलेंच, पूण लोकांमदीं आजय जिवें आशिल्लें मनीसपणय पळोवंक । 
dos. श्री. चंद्रकांत असोलकार हांणी दाखयिल्ल्या आदरतिथ्यान मन भारावन 
गेलें. पेडणें तालुक्यांतलो म्हजो एक इश्ट श्री. प्रकाश तळवणेकार हांच्या 
सांगाताक लागून माहितीगारांकडेन मेकळेपणान चर्चा करप शक्य जालें. 


पेडणें गांवची माहिती छायाचित्रांच्या रूपान बंदिस्त करून दवरपाखातीर 
श्री. कृष्णनाथ करमली हे वावुरले. श्री. ब्रागांझ हांणी आदीं काडिल्ल्या 
छायाचित्रांचोय उपेग जालो. अभ्यास भोंवडेच्या काळांर अकादेमीचो एक 
कर्मचारी श्री. अजय सावळ हाणेंय सहाय्यक म्हण बरें सहाय्य दिलें. तांचो 
सगळ्यांचो हांगा मुजरत उल्लेख करूंक जाय. 


पेडणेच्या दसस्याचेर बरयतना, गांवची मांडावळ देव-दैवतां हांची माहिती 
दिवप जितलें गरजेचें, तितलेंच दसच्याची फाटभूंयय माहिती आसप म्हत्वाचे. 
देखून दसऱ्याच्या मुळाचोय ह्या पुस्तकांत सोद घेतला. पेडणें गांवच्या दसस्याचों 
पुराय तळ सांसपिले उपरांत जीं बियां हाताक गवसलीं तीं रुजवणेक घालपाचो 
यत्न हांवें लिखाणाचे अखेरेक केला. हीं बिंयां पोल थारचीं नात. तांतल्यान नवे 
कोंब जल्माक येतलेच येतले हाचो म्हाका विस्वास आसा. 


गोंयच्या उत्सवांचेर चित्रमय अशीं संशोधनपर पुस्तकां उजवाडावपाचे गोवा 
कोंकणी अकादेमीचे येवजर्णेतले हें पयलें पुस्तक. येवजणेची ही नांदी यशस्वी 
थारतली अशीच आस्त बाळगितां. 


जयंती नायक 
संशोधन सहाय्यिका, लोकवेद विभाग, 
गोवा कोकणी अकादेमी. 

१. पेडणेची वळख 


उत्तर गोंयांत पेडणें नांवाचो एक तालुको आसा. ह्या तालुक्याचे क्षेत्रफळ २४२.० 
कि. इतकें जावन आसा.' १९९१ वर्साच्या लोकसंख्या गणनेप्रमाण हया तालुक्याची 
लोकसंख्या ७४,००० इतकी आसा. मांद्रें, पेडणें आनी धारगळ अशे तीन 
मतदार संघ, १९ पंचायती आनी एक नगरपालीका (पेडणे) अशी ह्या तालुक्याची 
शासकीय वेव्हाराखातीर विभागणी केल्ली आसा." 


एकूण सत्तावीस गांवांच्या एकवटांतल्यान पेडणें तालुको घडला. त्या 
गांवांचीं नांवां अशीं: .. 
(१) आगरवाडो, (२) आमेरें, (३) हळर्ण, (४) हरमल, (५) चांदेल, 
(६) ams, (७) कांसारवर्णे, (८) कसवणें, (९) कोरगांव, (१०) 
धारगळ, (११) STAR, (१२) AR, (१३) मोपा, (१४) मोरजे, 
(१५) वझरी, (१६) पोरस्कडे, (१७) पालयें, (१८) पार्शे, (१९) 
पेडणे, (२०) केरी, (२१) तांबोशें, (२२) तेरेखोल, (२३) ara, 
(२४) तुयें, (२५) उगवें, (२६) वारखंड, (२७) विरनोडें. 

शापोरा आनी तेरेखोल ह्या दोन न्हंयच्या da विसाविल्ल्या ह्या 
पेडणें तालुक्यांत मोरजी, मांद्रे आनी हरमल अश्यो तीन दर्याविळो आसात. 
तेरेखोल, हळर्ण आनी शापोरा अशे तीन किल्ले आसात. 

गच्च दाटायेन उबी आशल्लीं झाडां-पेडां आनी आंगां-पांगांतल्यान गंध 
उधळपी तांबडी माती, हें ह्या तालुक्याचें वैशिश्ट. भायल्या. वाठारांतल्यान 
MR सरपी व्यक्ती पळयतल्या खिणाक पेडणेच्या मोगांत पडटा ती 
ह्याच कारणांक लागून. 

पेडणें गांवाकडेन आकर्शीत जावपाच्यो आनीक दोन गजाली आसात. 
एक म्हणजे हांगाचे लोक उलयतात ती भाशा. पेडणें हो गोंयचो, महाराष्ट्राचे 
शिमेकडलो वाठार आशिल्ल्यान, हांगाच्या लोकांचे बोली-भाशयेचेर मराठीचो 
खुबच प्रभाव mA दिसता. कोंकणी आनी मराठी स्या दोनांयमदीं 
समन्वय सादपी अशी एका खाशेल्या हेळ्याची भाशा हांगाचे लोक उलयतात. 
संवसाराच्या फाटीर wag गेले जाल्यार 'पेडणेकार' म्हण तांचें खाशेलेपण 
राखून दवरपाक वा वळख दाखोवपाक तांची हीच बोली कारण जाता. 

पेडणेचें दुसरें वैशिश्य म्हळ्यार हांगाचीं देवळां-देवस्थानां. पुराय तालुक्याचे 


पेडणेचो दसरो | ७ 


सर्वेक्षण केलें जाल्यार हांगा २९ व्हडलीं देवस्थानां मेळटात.” त्या शिवाय 
दुलर्क्षीत अशीं ल्हान थळां आसातच. बारीक-मोट्या सगळ्या देव-देवळांची 
एक जंत्री तयार करपाचो यत्न केलो जाल्यार तांचो आंकडो ३०० 
वयर वतलो. पेडणेचें श्री भगवती देवस्थान, मांद्रेचें श्री सप्तेश्वर-भगवती 
देवस्थान, पालयेचें श्री रवळनाथ देवस्थान, मोरजेचें श्री मोरजाय देवस्थान, 
पार्शेचें श्री भगवती देवस्थान, कोरगांवचें श्री कमळेश्वर देवस्थान, धारगळचें 
श्री धारेश्वर देवस्थान, वारखंडचें श्री माऊली देवस्थान, चोपडेचें श्री 
भूमिकादेवी पंचायतन देवस्थान, हीं तांतल्या कांय मुखेल देवस्थानांचीं 
नांवां आसात. 


दसरो आनी शिगमो हे हांतल्या चडशा देवस्थानांनी जावपी दोन 
मुखेल उत्सव. ह्या शिवाय कांय देवस्थानांनी वेगळ्यो जात्रा आनी वर्सुकी 
सप्ताहय जातात. तरंगां, घोडेमोडणी, दिवजां बी ह्या उत्सवांचें खाशेलेंपण 
जावन आसा. 


८ पेडणेचो दसरो 


२. पेडणें गांवची देवतां 


'पेडणें' हो पेडणें तालुक्यांतलो मुखेल गांव. ह्या गांवावेल्यानच सबंद तालुक्याक 
पेडणें अशें नांव पडलें. ह्या तालुक्यांतलें भगवती देवस्थान हें पुराय तालुक्यांतलें 
सगळ्यांत व्हडलें देवस्थान आनी ह्या देवस्थानांत जावपी दसऱयाचो उत्सव 
हो सबंद तालुक्यांतलो सगळ्यांत मोठो उत्सव. ह्या उत्सवा संबंदान जर 
जाणून घेतले तर गांवांत आशिल्ल्या देव-दैवतां संबंदान जाणून घेवप गरजेचे. 
कारण ह्या सगळ्या देव-दैवतांचो दसऱ्याच्या उत्सवाकडेन संबंद येता, तांच्या 
मान-अधिकारांक पाळो दिवनच दसय्याचो उत्सव मुखार वता. 


पेडणें गांवांत मुखेल णव ग्रामदैवतां आसात. भगवती, रवळनाथ, मुळवीर, 
माऊली, नारायणदेव, महादेव, सांतेर, GRS आनी सतयो अशीं ताचीं 
नांवां जावन आसात. ह्या शिवाय भूतनाथ, आदिनाथ, पुर्वाचारी, दांडेकारी, 
दाढ-सांखळयो, काळभैरांव, म्हारींगण, गणपती, नितकारी हेवूय देव गांवांत 
आसात. तांकांय लोक प्रसंगार उलो मारतात, होरावणी करतात. पेडणें गांवच्य। 
ह्या ल्हान-व्हड देवांची श्री भगवती देवीकडेन लागणूक आसा. देखून त्या 
सगळ्यांचो भगवती देवस्थानांत आस्पाव करतात. 


भगवती: भगवती ही पेडणें गांवची सगळ्यांत आदिम देवता, ती गांवची 
ग्रामदेवी. तिच्या उपरांतच हेर दैवतां पेडण्यांत पावलीं आनी तिचेकडेन लागणूक 
दवरून रावलीं. पेडणें गांवांत सगळ्यांत पयलो मान भगवतीक. तिका उलो 
मारूनच मागीर हेर देवांक उलो करतात. 


भगवतीचें देवूळ पेडण्यां बाजारांत, AAR आसा. गांवच्या बाकीच्या देवळांच्या 
मानान हें देवूळ व्हडलें आसा. भगवतीच्या देवळाची मूळ बांदावळ ५०० 
वर्सा आदीं केल्ल्याची माहिती मेळटा.' देवळांतली भगवतीची मूर्त 'अश्टभुजा' 
आसून ती काळंत्री फांतराचेर कोरांतिल्ली*आसा. मूर्तेतलें भगवतीचें रूप महिषासूर 
मर्दिनीचें आसा. ती पांयांपोंदा रेड्याक (महिष राकेसाक) ASA उजव्या 
हातांतलें त्रिशूळ तिणें ताच्या फाटीर रोमलां जाल्यार दाव्या हातान ती ताची 
जीब वोड़टा. तिच्या उरिल्ल्या 'स' हातांत ‘a’ तरेचीं शस्त्रां आसात जाल्यार 
एका हातांत मोठी घांट आसा. तिच्या दाव्या बाजून पांयांकडेन उबी रावन 
एक बायल तिका चंवरान वारो घालता. तशेंच तिच्या उजव्या बाजूक पांयांकडेन 
एक दादलो बसला अशें दाखयलां. 

उत्सवा दिसा मूर्तेच्या आंगार चांदीचें कवच आनी मुखें चडयतात. तशेच 
खाशेले पध्दतीन तिका न्हेसयतात. पयलीं भगवतीची पुजा करपाचो अधिकार 
फकत गुरवाकच आशिल्लो. आज वैदीक संस्कृतीच्या रिगपा बरोबरच वैदीक 
पध्दतीन पुजा-अर्चा करपी भटाकय देवतेची सेवा करपाचो मान फावो जाला. 
मात देवतेक प्रसाद लावपाचो अधिकार आयज गुरवाकडेन उरला. 


भगवतीच्या देवळांत, तिच्या उजव्या हाताक 'पूर्वाचारी' आनी “जैन ब्राह्मण' 
अशो दोन मूर्त्यो आसात. जैन ब्राह्मण मूर्तेत उबो आसा जाल्यार पुर्वाचारी 
घोड्यार बसला. भगवतीच्या वांगडा ह्या दोनय देवांची नित्य पुजा जाता. 


रवळनाथ : पेडणें गांवांत भगवतीच्या फाटोफाट रवळनाथाक मान फावो जाता. 
बाजार वाड्याच्या लागींच आशिल्ल्या मावस वाड्यार रवळनाथाचें देवूळ आसा. 
भगवतीच्या देवळापरस मात्शें ल्हान आसलें तरी बाकीच्या देवळांमदीं रवळनाथाचें 
देवूळ व्हडलें आसा. | 

काळ्या फांतराचेर कोरांतिल्ले रवळनाथाचे मूर्तेक उत्सवाकडेन- मुकूट-मुखें 
घालून एके खाशेले पध्दतीन न्हेसयतात. मूर्तेच्या उजव्या दोन हातांमदल्या 
एका हातांत तरसाद तर एका हातांत त्रिशूळ दाखयला. दाव्या दोन हातांमदल्या 
एका हातांत डमरू आनी एका हातांत वाटी आसा. 


देवळांत रवळनाथाच्या कुशीक 'देवळ्यांचीं कुळां आसात. रवळनाथाच्या 
देवळाकडल्यान थोड्याशा अंतरार ताचें आदिस्थान आसा. ह्या जाग्यार एक 
ल्हानशी देवळी आसा आनी देवळेमुखार एक लांबचो लांब मांगोर आसा. हे 
देवळेंत एक सोपो आसा. मूर्त वा लिंग स्थापन केल्लें ना. उत्सवा दिसा 
हे देवळेच्या शेज्यांत रवळनाथाची मूर्त बसयतात. 

आदिस्थानार देवळेमुखार मांगरांत, दोन खांबे पुरून लाकडाची एक फास्की 
कशी केल्ली आसा. दसऱयाकडेन हे फास्केच्या खांब्यांक तरंगां हाडून बांदतात. 
तशेंच आंगवणेचीं “चिरा” फास्केच्या दांड्यार मांडटात. फास्केच्या पाटार कळस 
आनी रवळनाथ-भूतनाथाच्यो तरंगाच्यो मूळ जक्त्यो पुजेक लायतात. स्यो 
मूळ जक्त्यो पितुळच्यो जाल्यार हालींच देशप्रभु घराण्यान देवाक अर्पण केल्ल्यो 
जक्त्यो रूप्याच्यो जावन आसात, ज्यो सद्याक तरंगांक बांदतात. 

रवळनाथाच्या देवळामुखार, मंडपाच्या भायर एक चिऱयांचें आडावण आसा. 
` तातूंत मनशाच्यो कांय पाशाणी शिरांकृत्यो मेळटात. तांकां RR अशें म्हण्टात. 
कांय शिरां 'दादल्यांचीं' जाल्यार कांय 'जोडप्यांची' आसात. कांय 'वीरगळां'य 
ह्या शिरांमदीं आसात. 

शिरां खूब शक्तीमान अशें मानतात. ज्या भूत-खेतांक रवळनाथाच्यानय 

धांवडावंक जायना तांकां हीं शिरां बांदून घालतात असो समज आसा. शिरांमदीं 
काळभैरांवय आसा. ताची मुर्ती विवस्त्र आसून ती रवळनाथाच्याच रुपांत 
दिसता. 


पेडणेचो रवळनाथ हो मुळचो महाराष्ट्रांतल्या, सावंतवाडी तालुक्यांतल्या ओटवणें 
गांवचो. थंयच्यान पेडणें गांवांत ताका कोटकार घराण्यान हाडलो अशें कोटकार 
सांगतात. जाल्यार देशप्रभु घराण्यान ताका पेडण्यांत हाडून स्थापन केलो 
अशें देशप्रभु घराण्याचो इतिहास उलयता. 


रवळनाथाची देशप्रभु घराण्याकडल्यान पेडण्यांत कशी स्थापना जाली आनी 
तांच्या घराण्याक रवळनाथ देवस्थानांत पयलो मान कित्याक फावता, हे 
विशीं फुडली माहिती देशप्रभु घराण्याचो इतिहास सोदतना मेळटा : 


१६५२ वर्सा छत्रपती शिवाजी महाराज हांणी हिंदवी स्वराज्य एका छत्राखाला 
हाडपाच्या ITEM कुडाळचेर आक्रमण केलें आनी थंयचो सत्ताधीश नारायण 
सामंत हाचो पराभव केलो. पूण १६५८ वर्सा हो प्रांत परत मेळोवपाक 
नारायण सामंत यशस्वी जालो. त्यावेळार जाल्ल्या झुजांत ताचो एकटो अपुरबायेचो 
पूत महादेव हाका मरण आयलें. तें पळोवन नारायण सामंत पुत्रवियोगान 
भ्रमिश्ट जाल्लेवरी जालो आनी तेच अवस्थेंत तो १६६६ वर्सा कुडाळच्यान 
नाच्च जालो. ताचो कोणाकच सोद लागलोना. कुडाळच्यान भायर सरिल्लो 
नारायण सामंत चलत चलत गोंयांत पावलो. गोंयांत पोर्तुगीजांच्या ताब्यांत 
आशिल्ल्या हणजुणें वाठारांत ताणें आपणाक रावपाखातीर आश्रय मागून घेतलो. 
उपरांत ताणें आपलें “सामंत प्रभुदेसाय' हें नांव बदलून 'देशप्रभु' हें नांव 
घेतलें. मागीर ताणें दुसरें लग्नय केलें. ताका ते बायलेपसून एक पुतय 
जालो. ताचें नांव ताणें महादेव अशेंच दवरलें. 


ह्या दुसर्‍या महादेवाक नागन, सखाराम आनी विठो अशे तीन पूत जाले. 
dé संखाराम निपुत्रिक आशिल्लो जाल्यार विठो इस्टेटींतलो आपणालो 
अर्दो वांटो घेवन कुशीक सरलो. ताका लागून उपरांत ताच्या घराण्याक 
'अर्दकार' घराणें म्हण नांव पडलें. नागनागेर आत्माराम, गणेश आनी रघुनाथ 
नांवांचे तीन पूत जल्माक आयले. आत्मारामागेर रघुनाथ नांवाचो पूत जालो. 
रघुनाथागेर लाडकोबा आनी वासुदेव नांवांचे दोन पूत जाले. तेपैकीं लाडकोबा 
बाल्यावस्थेंतच मेलो. वासुदेवान व्हड जातकच बरोच पराक्रम केलो आनी 
घराण्याक पोर्तुगेजांच्या दरबारांत मान मेळोवन दिलो. ताणें आपली इस्टेट 
वाडोवपाक सुरवात केली. तें पळोवन तो आपलें स्वतंत्र राज्य स्थापन करीत 
असो पोर्तुगीजांच्या मनांत भंय उत्पन्न जालो आनी फुसलावपाच्या TRAM 
१८६७ वर्सा 'मोसिन्योर फिदाल्गु' ही पदवी तांणी ताका दिली. १८७२ 


पेडणेचो दसरो . ११ 


वर्सा ‘ania द पेर्ने' हो किताब ताका दिवन ताचो गौरव केलो. वासुदेवा 
उपरांत ताचो एकुलतो पूत आत्माराम हाणेंय आपल्या बापायची परंपरा मुखार 
चलयत खूब किताब-मान मेळयले. १८ फेब्रुवारी १८८४ ह्या दिसा पोर्तुगेज 
सरकारान ताका 'व्हिशकाँदि द of हो भोवमानाचो किताब भेटयलो. ह्या 
किताबाक लागून राजकर्त्याचे आनी सरकारी दप्तरांचेर सय करपाचे अधिकार 
ताका फावो जाले. ह्या किताबा वांगडाच 'कोमांदांत द आर्देद' आनी 'मिलिटरी 
द क्रिस्तु' हे किताबय दिवन पोर्तुगेज सरकारान पेडणें वाठारांत ताणें केल्ल्या 
कार्याचो गौरव केलो. ६ ऑगस्ट १९१० दिसा कोल्हापुरच्या शाहू महाराजान 
ताका 'रावराजे' हो किताब भेटयलो. 


आत्मारामा “ उपरांत ताच्या घराण्यांत जल्मल्ल्या कर्त्या-सवरत्या वंशजांनी 
जायती नामना मेळयली आनी घराण्याचें नांव वयर काडलें. शाहू महाराज 
आनी पोर्तुगेज सरकार दोगांयनीय भेटयिल्ले सगळे किताब आजय तांच्या 
घराण्यांत वंशपरंपरेन चालू आसात. ह्या किताबांक लागून पेडणें गांवच्या 
शासनांत तेच बरोबर देव-देवस्थानांत देशप्रभु घराण्याक खाशेलो मान फावो 
जालो. रवळनाथ देवस्थानांत ह्या घराण्याक पयलो मान फावो जावपाचें आनी 
एक वेगळें कारण सांगतात. तें म्हणजे, कुडाळच्यान भायर सरून हणजुणे 
गांवांत आश्रय घेतिल्ल्या नारायण सामंतान आपल्या बरोबर येतना आपलो 
कुळदेव रवळनाथ बरोबर हाडिल्लो. आज पेडण्यांत आशिल्लो रवळनाथ तो 
होच." 


पेडणें गांवच्या देशप्रभु घराण्याचो इतिहास जरी रवळनाथाच्या स्थापनेविशीं 
उलयता आसलो तरी गांवच्यो दसऱ्या संबंदीत प्रथा, हेर चाली-रिती, गांवांत 
मेळपी शिल्पां ह्या सगळ्यांचो अभ्यास केल्यार पेडणें गांवांत रवळनाथाची 
स्थापना १६६६ वर्साच्या खूब आदीं, ज्या HOR गांवांत तांत्रिक संस्कृतीचो 
शेक चलतालो, त्या काळार केन्ना तरी जाल्ली आसूंक जाय म्हणपाचें सत्य 
होलमता. 


भूतनाथः पेडणें गांवच्या देवांचे वळेरेंत रवळनाथा उपरांत भूतनाथाक पाट 
फावो जाता. पूण. प्रसंगार तांची दोगांयचींय नांवां वांगडाच घेवपाची गांवांत 
चाल आसा. पाड्डेच्या TEN देवस्थानांत जशें चंद्रेथर-भूतनाथ अशें वांगडा 
नांव घेतात, तेच भाशेन पेडणें गांवांत रवळनाथ-भूतनाथ अशें नांव घेवपाची 
चाल आसा. CWA रवळनाथाच्या तरंगाच्या बरोबरीन भूतनाथाचेंय तरंग 
आसता. | 


पेडणें गांवची शीम सॉपता आनी कोरगांवची शीम सुरू जाता अशा जाग्यार, 
गांवचे वस्तेकडल्यान पयस रानांत भूतनाथ आसा. थंय रावन तो गांवची 

शीम राखता असो समज आसा. 


भूतनाथाच्या उजवे कुशीक आदिनाथ उबो आसा. दोगांयचेय खांबे पाशाणी 
. आसून दोनय एकेच पाशाणी पोनेळी बसकेर बरोबरीन बसथिल्ले आसात. 
हे खांबे जमनीकडल्यान दोन-अडेज फूट उंचायेचे आसात. सादारणपणान 
दोनय Gerd आकार-प्रकार एकूच दिसले तरी वयल्या घुडामदीं फरक 
आसा. आदिनाथाच्या खांब्याचो घूड घुमटाकृती आसा तर भूतनाथाचो गोलाकार. 


भूतनाथ आनी आदिनाथ हे दोगय जरी बरोबरीन एकाच जाग्यार पेडण्या 
गांवांत उबे आसले तरी ह्या गांवांत आदिनाथापरस भूतनाथाचीच चड नामना 
आसा. तशेंच ह्या जाग्याक 'मूतनाथाचो जागो” म्हणूनच वळखतात. 


भूतनाथाक देवूळ ना. झाडां-पेडांनी गच्च भरिल्ल्या निर्जन अशा दोंगर-मळार 
ara GRU मोडावळींत तो उबो आसा. बारीकसाणेन नियाळत जाल्यार 
थंय एका HOR वण्टी उब्यो आशिल्ल्यो म्हणपाचें समजता. ते विशीं गांवांत 
अशें सांगतात: आपल्या वनवासाच्या काळार पांच पांडवांनी ह्या जाग्यार 
देवूळ बांदपाचें थारायलें. तांकां तें देवूळ ‘wh रातीन आनी एके वातीन' 
बांदपाचो 'पण' आसलो. त्याप्रमाण तांणी विडो उखल्लो आनी बांदावळ 
करूंक सुरवात केली. देवळाच्यो वण्टी उब्यो जाल्ल्यो आनी आता पांखें 
तितकेंच धांपपाचें उरिल्लें. इतल्यांत तांकां Asa थंय “कली” आयलो आनी 
कोंब्याचें रूप घेवन आड्डलो. तेन्ना दीस उजवाडलो अशें समजून पांडवांनी 
काम अर्दारच वडोवन AIIM धांव मारली. काळांतरान वता-पावसाक लागून 
ती बांदावळय मोडून गेली. 


पांडवां उपरांत त्या जाग्यार देवूळ बांदपाचो कोणेंच यत्न केलो ना. आत्ता 
दर वर्सा दसर्‍याच्या उत्सवाकडेन आश्रिन-पुनवेदिसा भूतनाथाचें तरंग आपल्याक 
देवूळ ना म्हण WIM वता, त्या वेळार पेडणेचे देशप्रभु परतून दुसरो दसरो 
ये मेरेन देवूळ बांदून तयार करपाचें उतर दितात. अशें दर वर्सा घडटा. 
पूण थंय देवूळ मात कोण बांदनात. कारण देवूळ बांदल्यार भूतनाथ आपल्या 
जाग्यारच रावतलो आनी वर्सावळीसारको दसरो घडूंक पावचोना असो पेडणेकारांच्या 
मनांत भंय आसा. भूतनाथाच्या उजव्यान ताचो ‘Gey’ val आसा. ताचीय 
स्थापना एके पोनेळी बसकेर केल्ली आसा. मुखार फातरांत कोरांतिल्ली 
एक पणटी आसा. तशेंच मोडावळीच्या भायर, भूतनाथा मुखार एके शिळेर 
ताच्यो पादुको कोरांतिल्ल्यो आसात. 


' मूतनाथाच्या जाग्यार वेगळी जात्रा वा उत्सव असो जायना. दसऱ्याच्या 
उत्सवाकडेन रवळनाथाच्या सांगातान जो कितें ताचो मान जाता तितकोच. 

मात कोणूय आंगवणी बी करून थंय ताका वात-दिवो पेटयतात, पान-विडो 
दवरतात. 


पेडणेच्या देवस्थानांत कोटकार घराण्याक एक खाशेलो जागो आसा. मूळ 
'कोठयेकार' उतराचें 'कोठकार' जावन शेवटाक 'कोटकार' हें उतर घडलां. 
देवस्थानाची 'कोठी” सांबाळपाची जबाबदारी ह्या घराण्याकडेन आशिल्ल्यान 
qa नांव पडलें अशें गांवचे जाण्टे सांगतात. कोटकार रावतात त्या वाड्याक 
'कोठचें wea’ म्हण वळखतात, ही म्हायतीय ह्या संदर्भात म्हत्वाची थारता. 


कोटकारांचें आनी भूतनाथाचें घट नातें. भूतनाथाची स्थापना मुळाक ह्याच 
घराण्यांतल्या पुरुशाकडल्यान जाली अशें सांगतात. भूतनाथ फकत कोटकाराकडेनच 
उलयता. ताचें तरंग धरपाचो मान कोटकाराचोच. हरशीं हांगा भूतनाथाक 
प्रसाद लागना. पूण ama एकदां माननी उमाशे दिसा कोटकार आपल्या 
घराण्याच्या राखणेखातीर भूतनाथाक स्वता “प्रसाद” लायता. हो प्रसाद 
करमला-पानांचेर आसता. 


कोरगांवच्यान पेडण्या येवपाखातीर पयलीं भूतनाथा कुशीच्यानच एक पांयवाट 
आशिल्ली. कोरगांवचे लोक तीळ-कुळीद, नाल्ल, मिरसांगो, भाजी-फळावळ 
ह्यासारक्यो वस्ती माथ्यावजनान घेवन हे वाटेन पेडण्यां बाजाराक येताले. 
त्या वेळार भूतनाथाच्या जाग्याकडेन थांबून आपल्या पाट्यांतल्या वस्तींक 
एक मूठ मारून ती भूतनाथाक अर्पण करपाची चाल आशिल्ली. आपल्या 
सामानाची बरी विक्री जावंची आनी येतले वतले वाटेक आपली राखण 
जावंची हीच ते फाटली भावना आसताली. हीच भावना पोटांत घेवन लोक 
भूतनाथाक 'खारें' लेगीत ओंपताले. ज्या वाटसुराच्या माथ्यार वेपाराचें वजें 
नासतालें वा हातांत सामानाची पोटली नासताली, ते निदान लागींच्या झाड़ाचें 
एक पान तरी तोडून ताका ओऑपताले आनी हात जोडून मुखार वताले. 
आयज कोरगांवच्यान पेडण्यां येवपाखातीर रस्ते-मार्ग जाल्यांत, तांचे वेल्यान 
बसी-गाडयोय धांवतात, तरी लेगीत एकाद्रया गांवकाराक माथ्यार सामान घेवन 
हे वाटेन Fed पडल्यार तो फाटले प्रथेक मुजरत पाळो दितना दिसता. 


भूतनाथाकडेन 'लागींच एक 'दवरणें' आसा. ह्या जाग्यार कोटकारांच्या एका 
पुरुशान समाधी घेतिल्ली, ताची याद सांसणाची उरची आनी गांवच्या लोकांची 
सेवाय घडची ह्या हावेसान ताच्या वंशजांनी थंय दवरण्याच्या रुपांत ताचें 
स्मारक बांदिल्ल्याचें सांगतात. 


Waa: पेडणे आनी महाराष्ट्र हांचेमदीं जणू शीम रेखपाखातीर व्हांवपी तेरेखोल 
न्हंयचे GR, बांदे-सावंतवाडी रस्त्याच्या लागींच अनाळें नांवाचो वाडो आसा. 

ह्या वाड्यावेल्या न्हंयबाग नांवाच्या जाग्यार सतयो आसात. 


सतयांचीं कांय पाशाणां न्हंयच्या उदकांत जाल्यार कांय वयर धडेर आसात. 
पावसाच्या दिसांनी तिंवूय उदकांत बुडटात. 


पेडणें गांवच्या देवस्थानांत सतयांक एक खाशेलो मान आसा. सात दीस 
aad गांवच्या शिगम्याची सुरवात आनी सांगता दोनय ह्या सतयांकडल्यानच 
जाता. पेडण्यां गांवांत शिगम्याक सगळे बारा रोमटांमेळ आसतात, ते सगळे 
हांगाच एक जातात. शिगम्याक सतयांक संगळ्यांत पयलीं हळडुणें जाता. 
सतयांक हळद घालुनच घुमटां बांदतात. उपरांत गाराणें घालतकच हळडुणें 
मुखार वता. 


सतयांक 'सातमाय' अशेंय म्हणटल्याची म्हायती मेळटा. मूळ “सती” 
ह्या उतराच्या बहुवचनांतल्यान 'सतयो' हैं उतर घडलां. ह्या जाग्यार पांचशें 
सवायशिणी एकाच बरोबर सती वचून देवरुपाक पाविल्ल्याचें सांगतात. ताचेवेल्यान 
For ह्या जाग्याक 'पांचशें सतयो' ह्याच नांवान वळखताले. आज हांतलें 
'पांचशें' हें उतर कुशीक पडून फकत 'सतयो' हेंच उतर उरलां. ह्या पांचशें 
सतयांची ह्या जाग्यार स्थापना कशी जाली हे विशीं गांवांत फुडली आख्यायिका 
सांगतात : 


खूब वर्सा आदीं ह्या गांवचे ५०० वीर एक जावन राज्यां जिकूंक भायर 
सरले. वतना ताणी आपल्या बायलांक सांगलें, जर वाटेर आमचेर कसलेंय 
ARE येवन आमी मरत तर तुमकां घराकडेन नखलामी जातली. सांगिल्ले 
तरेनच तांकां एक दिसा नखलामी जाली तेन्ना घोवा फाटल्यान त्यो सती 
वचपाक भायर सरल्यो. ह्या ५०० बायलांमदली एकटी बायल त्यावेळार गुरवार 
आशिल्ली. सती परंपरेप्रमाण गुरवार बायलेक सती वचपाचो अधिकार ARA 
पूण आपल्यो सगळ्यो भयणी सती वतात आनी आपूण एकटीच कशी जिवी 
रावप हो तिका प्रस्न पडलो. देखून तिणें चून किसपाचे आदोळेच्या कातन्यानच 
आपलें पोट फोडून घेतलें आनी पोटांतलो गर्भ भायर काडलो. उपरांत ती 
आपल्या ४९९ भयणींबरोबर सती गेली. तिच्या पोटांतल्यान भायर सरिल्ल्या 
गर्भातल्यान उपरांत श्री मुळवीर देवाची निर्मिती जाली. पेडणेच्या मालपें वाठारांत 
मेळपी मुळवीर तो होच. 

पेडणेच्या ह्या सतयांसंबंदान मेळपी आख्यायिकेंत कितलें सत्य आसा, 
कितलें फट आसा हें आयज AH जावंचेंना. पूण ह्या वाठारांतले लोक 
त्या प्रसंगाची याद म्हण आजय RÁ धार आशिल्ले आदोळेचेर मांस वा 
नुस्तें कापनात अशें सांगतात 

सतयांक लोक नवस करतात. मनांतलें घडून आयल्यार व्होट भरतात, 
तेल घालतात, नाल्ल फोडटात, काजळ-कुकूम-हळद ओंपतात. 


सतयांकडल्यान लागींच सुंवारांनी बांदिल्ल्यो गायांच्यो कांय समाध्यो आसात. 
मूळ नक्षत्राचेर जल्मल्यार वा आंगवण करून 'गायो सोडपाची' पेडणें गांवांत 
चाल आसा. अश्यो गायो आपल्याक जाय थंय, मनांत येता थंय भोंवतात, 
चरतात. तांकां कोणेंच आडावंक जायना, मारूक जायना, बांदूंक जायना 
असो समज आसा. ह्यो गायो मरतकच तांच्यो समाध्यो बांदल्यार पुण्य 
मेळटा अशें मानतात. पेडणें गांवच्या कांय सुवारांनी (तरणाट्यांनी, विरांनी) 
एकठांय येवन, स्वखर्चान अशा कांय गायांच्यो समाध्यो बांदल्यो. 


मुळवीर: मुळवीराचें देवूळ मालपें वाड्यार आसा. मूळ देवूळ खुबच ल्हान 
आसून हालींच पानकार घराण्यान ताचो थोडो विस्तार केला. देवळाचे आशी-कुशीक 
गच्च झोपांवळ आसून तांतल्यान अखंड उदकाच्यो जायत्यो झरी उमळिल्ल्यो 
दिसतात. देवळाचे कुशीक उपाट उदकान भरिल्ली तळय आसा. 


देवळांत मुळवीर पाशाणाच्या रुपांत आसा. वैदीक पद्धतीन ताची नित्य 
पुजा जाता. मुळवीराक आंगवण करून देवळाक 'घांट' घालपाची चाल आसा. 


पेडणें गांवच्या शिगम्याची धुळवट सोंपपाच्या आदल्या दिसा रोगटां मुळवीराकडेन 
येतात. ते दिसा मुळवीराक ARM घालतात. संवसारपाडव्या दिसा मुळवीराच्या 
देवळांत 'पंचांग” वाचपाची चाल आसा. 

que सतयांतले एकेन आपलें पोट फोडून भायर काडिल्ल्या गर्भातल्यान 
मुळवीराची स्थापना जाली असो जरी समज आसलो तरी गोंयांत मंगेश, 
नागेश, चंद्रेश्वर, रामनाथ बी देवांसंबंदान जे तरेची आख्यायिका मेळटा, 
ते तरेची आख्यायिका मालपेच्या मुळवीरा संबंदान मेळटा.' देखीक; रानांत 
गोरवांक चरोवपाक घेवन Food राखण्याक कळपांतली दुभती गाय Weal 
एका थारावीक वेळार खंयतरी वता आनी परती येता असो दुबाव येता. 
एका दिता तो तिच्या फाटोफाट वता, पळय जाल्यार ती गाय रानांत मदीं 
वचून एके शिळेचेर आपली दुदाची धार सोडटा. राखण्यांक अजाप जाता 
तसो ताका देवाचो साक्षात्कार घडटा. मागीर तो गांवांत येवन घडिल्ली 
गजाल गांवच्यांक सांगता आनी अशेतरेन ताचेवरवीं त्या देवस्थानाचो उद्धार 
जाता. मेल्या उपरांत त्या राखण्याकय त्या देवस्थानांत खाशेलो मान फावो 
जाता. 


मुळवीराच्या दावे कुशीक 'पुरमाराची' देवळी आसा. ताका पपुर्वावेलो पुरूस' 
ANA म्हणटात. ताच्या Fed 'कलमां' दाळटात. ताका आंगवणी करून 

'तीर-कामटो” ओंपपाचीय चाल आसा. 


पुरमाराच्या लागींच वाठारोय आसा. पेडणेचे लोक ताका शेनवाराक प्रदक्षणा 
घालतात. 


माऊली: पेडणें गांवच्या सरमाळें वाड्यार माऊली आसा. शांत-शितळ वाठारांत, 
नितळ उदकाच्यो झरी व्हांवतल्या दोंगराकुशीक माऊलीचें देवूळ आसा. तिचो 
दीस UPR. आपलें मनांतलें काम पुराय जावपाखातीर गांवचे लोक तिका 
'व्होट' दितात. 


माऊलीची नित्य पुजा गुरव करता. ह्या गुरव घराण्याचीं घरां देवळाकडल्यान 
लागींच आसात. 


माऊलीच्या देवळांत गुरवाच्या दोन घराण्यांची Hoi आसात. शिवाय विष्णु, 
पुरमार, काशी-कल्याणी ब्राह्मण, नितकारी बी देव आसात. गर्भकुडीच्या भायर 
दारांतच काळभैरांव आसा. 


माऊलीच्या देवळामुखार एके पोरने मोडावळींत माऊलीची पोरनी मूर्त दवरिल्ली 
आसा. तिच्या मुखार कांय 'शिरां' आनी कराड-दुर्गा आसा. माऊली वांगडा 
ह्या सगळ्यांची नित्य पुजा जाता. 


महादेव: पेडण्यांतल्या महादेवाक गौतमेश्वर अशेंय म्हणटात. ताचें देवूळ बाजार 
TSAR आसा. देवूळ खूब पोरनें आसून देवळांत लिंगाची एके वांटकुळे 
पाशाणी बसकेर स्थापना केल्या. देवळांत महादेवाची वेगळी मूर्त ना. हांगा 
नित्याक पुजा गुरव करता. 


नारायण देव: बाजार वाड्यार महादेवाच्या देवळालागींच नारायणदेवाचें देवूळ 
आसा. ताची पुजा भट करता. 


सांतेर: भगवतीच्या प्राकारांत तिच्या उजव्या कुशीक सांतेरीचें देवूळ आसा. 
देवूळ आकारान ल्हानशेंच आसा. देवळांत मूर्तेची एका सोप्यार स्थापना केल्ली 
आसा. तिची पुजा सावळ देसाय करता. 

सांतेरीचे सावळेंत नितकारी, गणपती तशेंच घोड्यार बशिल्ल्या दांडेकर्‍याच्यो 
कांय yal आसात. ह्यो quí खुबच पोरन्यो आसून तांचें रूप वळखुवप 
कठीण जाता. सांतेरीच्या TPS! भायर दारांत परबांचो पुरुस आसा. त्या 
पुरसान 'भुमी जोडली' आनी तो देवरुपाक पाविल्ल्याचें सांगतात. 


द्वारपाळ : सांतेरीच्या देवळाकुशीक तिच्या उजव्यान द्वारपाळाची देवळी आसा. 
ताची मूर्त ना, तर लाकडाचो एक खांबो आसा. त्या खांब्याकच मूख केलां. 

दाढ-सांखळयो: द्वारपाळाच्या देवळांत, गर्भकुडीच्या भायर उजव्यान 
दाढ-सांखळयाची घुमटी आसा. ताची मूर्त ना; एक ल्हान खांबो आसा. 
द्वारपाळावांगडा ताचीय पुजा जाता. दाढ-सांखळयाक आंगवणी करून “सांखळी 
ओंपपाची चाल आसा. 


निराकारी आनी निसकारी: भगवतीच्या देवळामुखार एक व्हडलें प्रांगण आसा. 
ह्या प्रांगणांत “बारा गांवचो चव्हाटो' आसा. थंयच निराकारी आनी निसकारी 
ह्या दोन देवांच्या नांवान दोन फातर पुरिल्ले आसात. चव्हाट्याकडल्यान 
येवपी-वचप्यान तांच्या मानाक निदान लागींच्या झाडाचें एक पान तरी तोडून 
दवरपाची चाल' आसा. 


म्हारींगण: म्हारींगणाची घुमटी मावस वाड्यार रवळनाथाच्या देवळालागींच 
पिंपळारुखाखाला आसा. 

३. दसऱ्याच्या Fora ule 


गोंयाक देवभूंय मानतात. हांगा देव-देवस्पणाक वाण ना. हांगाच्या दर 
गांवांत वर्साक एक तरी, कसलो ना कसलो उत्सव जाताच. शिरगांवची 
होमखणाची जात्रा, पैगींणची गड्यांची जात्रा, श्रीस्थळांतल्यो शिशारांदनी, सावयवेरेंचो 
कालो, गावणेचो तोंक्याभार, सांग्यावेलो वीरभद्र बी. अशा कांय उत्सवांक 
गोंय तशेंच गोंयाभायरय नामना आसा. उत्सवांचे हे वळेरेंत 'पेडणेचों दसरो” 
आपलो एक खाशेलो जागो तयार करून आसा. 


गोंयांत दसऱर्‍याची परब जरी सगळ्या गांवांनी, हिंदु धर्मातल्या सगळ्या 
जातीचे लोक मनयता आसले तरी “उत्सव” मात सगळ्याकच जातात अशें 
ना. ज्या गांवांत दुर्गा, भगवती, aide, कामाक्षी बी सारकिल्या भूदेवीचे 
वर्चस्व चड आसा अशा गांवांतच हो उत्सव मोठ्या प्रमाणार मनयिल्लो 
दिसता. गोंयांत पेडणें, शिरोडें, पार्शे आनी oss ह्या चार गांवांनी दसऱयाचो 
उत्सव Yu मोठ्या दबाज्यान जाल्लो दिसता. हेर देवळांनी नवरात्रांत 'घट' 
पुजेक लावन तो दसऱ्या दिसा उठयतात. णव दीस देवळांत मखरोत्सव 
जाता. पालखी, भजन, किर्तन, पुराण, गायन अशे वेगवेगळे कार्यक्रम जातात, 
अंवसर येतात, तेलांत हात घालून वडे काडपासारक्यो बी चमत्काराच्यो 
कांय कार्यावळी जातात. 


दसरो हो मुळचो कृषी उत्सव. शेताच्या सुफळीकरणाखातीर मनयिल्लो 
एक लोकोत्सव. आज जरी ताच्या मूळ रुपांत बदल जाल्लो दिसलो तरी 
ताच्या पुर्विल्ल्या स्वरुपाचे अवशेश आजय मेळटात. नवरात्रांत घटस्थापना 
करून 'णव' धान्यां किल्लत घालपाची आनी दसऱ्या दिसा घट उठोवन 
किल्लल्ले कोंब बायलांक माळपाक दिवपाची चाल, वा भाताचीं कणसां वा 
तण हाडून ताचें दारांत तोरण बांदप तशेंच नमी दिसा मध्यान राती धान्य 
वा कुंडो शिंपडायत सवायशीण बायलेन घरांत भितर सरप, ह्यो सगळ्यो 
आजय चालंत आशिल्ल्यो चाली दसर्‍याच्या मूळ कृषी रुपाचेर उजवाड घालतात. 

इतिहासाक खबर MIA पयलें शेत खि. पू ५००० वर्सा आदलें, 
ईजिप्त आनी बॉबिलोनिया हांगाचें जावन आसा. फ्रान्सांतल्या कांय घोलिंनी 
केल्ल्या उत्खननावेल्यान पूर्वपाशाण युगांतय मनशाक शेत रोवपाची विद्या 
येताली म्हणपाचें समजता." 


भारतांत MATH नवअश्मयुगांत सुरवात जाली अशे पुरावे मेळटात. मोहेंजोदडो 

आनी हडप्पा हांगाच्या उत्खननावेल्यान सिंधु संस्कृतींतल्या लोकांचो मुखेल 
वेवसाय शेतच आशिल्लो असो विद्वानांनी निश्कर्श काडला. ' 


भारतांतल्या शेताच्या उगमाचो काळ लक्षांत घेतलो जाल्यार ह्याच काळार 
केन्ना तरी दसऱ्याच्या उत्सवाक सुरवात जाली आसूंक जाय, कारण धान्य 
निर्मितीचे प्रक्रिये फाटल्यान अदृश्य शक्तीचो हात आसता असोच समज 
आदिम अवस्थेंतल्या मनशाच्या मनांत आशिल्लो. हे अदृश्य शक्तीची कृपा 
आसल्यार . पावस-पाणी वेवस्थीत पडून पीक बरी येता, नाजाल्यार सगळो 
नाश जावन वता असोच विस्वास तांच्या लोकमानसांत आशिल्लो देखून 
हे शक्तीक होरावपाखातीर आनी आपणाचेर ताची कृपा जावपाखातीर कितले 
तरी मंत्र-तंत्र, जादू-फितीस, विधी-चाली ते करताले. 


संवसारभर जंय ज॑य म्हण शेत-परंपरा उदेली थंय थंय seal विधी-चाली 
जल्माक आयल्यो. बोर्निओ, आफ्रिका, मेक्सिको हांगा आजय त्यो मोठ्या 
प्रमाणार घोळणुकेंत आशिल्ल्यो पळोवंक मेळटात. भारतांतय सुफळीकरणा संबंदीत 
आशिल्ल्यो चाली-रिती, चडशा सगळ्याच जाती-जमातींनी आसात. तांतल्या 
कांय विधिंचें मूळ रूप बदलून त्यो करपा फाटलो मूळ उद्देशूय लोक 
जरी विसरले आसले तरी कांय जाती-जमातींनी त्यो आजय सुफळीकरणाच्याच 
हावेसान ped दिसतात. हाँस जमातीचो 'सात सण” वा संताळ जमातीचो 
'हरियार सिंम' ह्या उत्सवांचें हांगा मुजरत नांव घेवपाक जाय." 

भारतांतल्या जायत्या वाठारांत आज मोठ्या प्रमाणांत जावपी दसरो जरी 
आज उत्सवी रुपांत दिसलो तरी ताचें मुळचें रूप भुंयेच्या सुफळीकरणा 
खातीर केल्लो विधीच जावन आसा हातूंत दुबाव ना. 


आदिम मनशान भुंयेच्या निर्मिती शक्तीकडेन बायलमनशेच्या सृजनशक्तीची 
तुळा केल्ली दिसता. बायलमनीस ही माता, जननी. ती जशी आपल्या 
उदरांतल्यान नवनिर्मिती करता तशीच qua आपल्या उदरांतल्यान असंख्य 
रोपां-पिकांक जल्म दिता. देखून भुंयेच्या निर्मिती प्रक्रियेच्या वाटेवयली दर 
एक अवस्था तांकां बायल मनशेच्या निर्मिती प्रक्रियेसारकी दिसूंक लागिल्ली 
दिसता. बायलमनशेच्या उदरांत गर्भ धारण करपाची शक्ती वा क्षमता तयार 
जातली जाल्यार ते आदीं ती रजस्वला जावपाची जशी गरज आसता, 
तशीच भुंयेकय अन्नधारणा करचे आदीं ऋतुमती जावपाची गरज आसता, 
आनी ती जाताय बी असो तांचो विस्वास आशिल्लो. जेष्ठाची अखेर आनी 
आशाढाची सुरवात हांच्या मदल्या काळांत उटंगाराच्या पावसांत, धर्तरेच्या 
आंगावेल्यान तांबड्याच उदकान उपाट भरिल्ले जे न्हंय-व्हाळरूपी पाट व्हांवतात, 

ते तिच्याच ‘wre’ पाट, आनी त्या उपरांत तिचेमदीं गर्भ धारण करपाची 
क्षमता येता. पावसरुपी वीर्य धारण करून ती आपल्या उदरांत गर्भ वाडयता 
आनी यथाकाळार प्रसवून नवनिर्मिती करता अशें ते मानताले. आज आसामांत 
वा कामारव्या पिठांत जावपी 'अबुवाची' हो उत्सव हो अशेच तरेचो लोकमानसांत 
जल्माक आयिल्लो भुंयेचो रजस्वला जावपाचो उत्सव जावन आसा.“ चुंगानूर 
हांगा पार्वती देवीचो रजस्वला जावपाचो असोच एक उत्सव मेळटा. 


मातेचे योनींत गर्भाशय आसता आनी योनींतल्यान नवजीवन जल्माक 
येता. देखून ह्या विश्वाचे निर्मितीक योनीच कारण आसा असो विस्वास 
जाल्ल्यान आदिम मनीस हे योनीकच भजतालो. आज वेगवेगळ्या वाठारांत 
मेळपी लज्जागौरीच्यो योनीरूप मूर्त्यां ह्या सत्याचेर उजवाड घालतात. सुप्रसिद्ध 
कामरव्या मंदिरांतली देवीची मूर्ती योनीशिल्पच जावन आसा. आदिम लोकमानसान 
रोयणीक' धर्तरेची योनी मानल्या. ' 


गोंयांत मेळपी भगवती, सांतेर, दुर्गा, कामाक्षी, शितळादेवी, भुमिका, RAM, 
काळंबा, गजांतलक्ष्मी, भावकादेवी ह्या सगळ्या देवतांच्या मुळाचो सोद घेतल्यार 
एका काळार तांकां रोयणीच्याच रुपांत भजिल्लें मेळटा. देखून ह्यो देवता 
म्हळ्यार धर्तरेच्या निर्मितीशक्तीचें प्रतीक जावन आसात. 


नवरात्रांत उदकान भरिल्ल्या घटाची एके वेदयेर स्थापना करून ताच्या 
भोंवतणी 'णव' धान्यां किल्लत घालपाची जी प्रथा आसा ते प्रथेतल्यान 
ara निर्मिती शक्तीचीच पुजा केल्ली दिसता. उदकान ARCA 'घट' 
म्हणजे निर्मितीजलान भरिल्लो गर्भाशय. हो घट पघ्मदलरुपी यंत्राचेर म्हणजे 
प्रतीकरुपी योनीचेर दवरतात. मातेच्या गर्भाशयांत बिजरोपणी जातकच णव 
म्हयने पुराय जाल्या उपरांत निर्मिती जाता देखून घटस्थापने उपरांत णव 
राती पुराय जातकच धाव्या दिसा घट उठोवन पूर्ण तयार जाल्ले कोंब 
हुमंटायतात. ह्यो सगळ्यो कृती प्रतिकात्मक स्वरुपाच्यो जावन आसात. 


नवरात्रांत देवता व्रतस्थ आसता असो समज आसा. ह्यावूय फाटल्यान 
सृजनाचोच विचार आसा. पुरुशाचें बीज बायलेच्या गर्भाशयांत रुजल्या उपरांत 
बाळंत जायमेरेन तिणें पुरुशसंग टाळपाचो आसता, म्हणजेच एकेतरेन तिणें 
व्रतस्थ रावपाचें आसता. नवरात्रांत देवीच्या व्रतस्थ आसपाच्या समजाफाटल्यान 
मुळाक हीच कल्पना आशिल्ली म्हणपाचें दिसता. 


घटस्थापना करपाफाटल्यान धर्तरेच्या निर्मिती शक्तीची पुजा करपाचो उद्देश 
आसताच, त्यावूय परस चड शेताच्या सुफळीकरणा खातीर केल्लो तो एक 
यावात्मक विधी आसता. अपेक्षीत गजालीची नक्कल करून होरावणी केल्यार 

इत्सीत फठप्राप्री घडटा असो आदिम लोकांचो समज आशिल्लो आनी ते 
कितल्या तरी गजालींची नक्कल करून देवाक होरायताले अशी माहिती मेळटा." 
घटस्थापनेचो हो विधी तांणी अशेच तरेन सृजनाची नक्कल करून देवाक 
होरावपाखातीर केल्लो विधी जावन आसा. 


दसऱ्याचो उत्सव हो कृषी उत्सव. पूण तो महाराष्ट्रांतल्या “सात” विधीसारको ” 
वा आसामांतल्या अबुवाची विधी सारको रोँपणेच्या आदीं जायना. तशेंच 
केरळांतल्या भगवतीच्या रजोदर्शनाच्या उत्सवासारको. “ शेताचो हंगाम सोंपल्या 
उपरांतय जायना, तर रोंपणी जाल्या नंतर लुंवणेच्या कांय दीस आदीं जाता. 
आज जरी कमी वेळांत पिकपी भाताच्यो संकरीत जाती लोक रोवंक लागल्यात 
आनी ताका लागून पीक तयार जाली तशे दसन्याकय रावनासतना लुंवणी-मळणी 
करता आसले तरी गोंयांत आजुनय अशीं कांय शेतां वा नमशी मेळटात 
जंय दसऱर्‍याची पालखी येवन गेल्याशिवाय लुंवणी करनात.'* 

दसऱ्याच्या उत्सवाक सांस्कृतिक आनी ऐतिहासीक म्हत्व आसा. कितल्यो 
तरी पौराणीक कथा ह्या उत्सवाकडेन संबंद सांगतात. 

अयोध्येचो राजा रामचंद्र हाणें दसऱयाच्याच दिसा रावणाक मारून ताच्या 
अत्याचारांतल्यान सीतेक सोडोवन हाडिल्ल्याचें सांगतात. पांडयांचो अज्ञातवास 
ह्याच दिसा सोंपलो आनी ताणी शमी झाडाचेर लिपोवन दवरिल्लीं आपलीं 
शस्त्रां-अस्त्रां काडून, विराट राजाच्यो चोरून व्हेल्ल्यो गायो कौरवांकडेन युद्ध 
करून परत हाडिल्ल्याच्यो सांगतात. चामुंडी देवीन महिषासूर राकेसाचो वध 
करून धर्तरेक ताच्या त्रासांतल्यान मुक्त केल्ल्याचीय एक पुराणकथा मेळटा. 
चामुंडी-महिषासुरामदीं णव दीस संग्राम चलिल्लो, धाव्या दिसा चामुंडीन ताचो 
वध करून जैत मेळयलें. दसऱ्या आदले नवरात्रांचे णव दीस हे त्या संग्राम 
दिसांच्या यादींचे दीस जावन आसात अशेंय कांय लोक मानतात. 

कौत्स ह्या ब्राह्मणपुत्राक वरतंतु ऋषीक गुरुदक्षिणा दिवपाखातीर जाय आशिल्ल्यो 
चौदा कोटी सुवर्णमुद्रा मेळोवन दिवपाखातीर रघुराजा इंद्राचे चढाय करपाक 
वता तेन्ना इंद्र भंयान धर्तरेचेर सुवर्णमुद्रांचो पावस घालता. सुवर्णमुद्रांचो हो 
पावस शमी झाडाचेर पडटा. आपल्याक जाय त्यो मुद्रा घेवन रघुराजा 
उरिल्ल्यो लोकांक लुटपाक सांगता. त्या दिसाची याद म्हण उपरांत दसऱयादिसा 
शमी वा आपट्याच्या झाडाची पानां भांगर म्हण लुटपाची प्रथा पडली अशीय . 
एक पुराणकथा मेळटा. 


गोंयांत दसऱ्याची परब सगळ्याच गांवांनी मनयिल्ली मेळटा. ह्या दिसा 
हिंदूंच्या घरांनी खेत्रांआवतां qua लायतात. ग्रंथ वा पुस्तकांय पुजेक लायतात, 
गोड-गोडशें रांदतात. शिमोल्लंघन करून 'भांगर' लुटूनय घरांत हाडटात. 

गांवच्या देवळांनी खाशेले उत्सव जातात. 


गोंयाशिवाय गुजरात, बंगाल, तामीळनाडू, महाराष्ट्र, म्हैसूर, उत्तर हिंदुस्थान 
आनी नेपाळ हांगाय नवरात्र-दसरो मनोवपाची परंपरा आसा. 


गुजरातांत नवरात्रांच्या दिसांनी वण्टीचेर gti प्रतिक आशिल्लो त्रिशूळ 
शेंदूरन पितारतात. ताच्या सकल मातयेची रास घालून ताचेर णव धान्यां 
किल्लत घालतात. मदीं घटाची स्थापना करतात. ह्या घटाच्या तोंडार नाल्ल 
दवरिल्लो आसता. ताची मागीर पुजा करतात. कुशीकच मातयेचो आनीक 
एक घट दवरून ताका एक बुराक करतात. तातूंत एक नंदादीप दवरून 
तो सतत पेटोवन दवरतात. ह्या दिव्या भोंवतणी गुजराती बायलो णव राती 
मेरेन 'गर्बा' नांवाचें खाशेलें नृत्य करतात." 


बंगालांत नवरात्र-दसर्‍याचो उत्सव खाजगी तशेंच सार्वजनीक पातळेचेर 
मनयतात. आख्ख्या भारतांत बंगालांतल्या दुर्गापुजेची वा नवरात्रोत्सवाची नामना 
आसा. दुर्गेची मातयेची मूर्त करून तिची स्थापना करतात. मागीर थंय तरेकवार 
कार्यावळी जातात. विसर्जना दिसा तर खाशेली मजा आसता. देवतेमुखार 
बळी दिवपाचीय प्रथा आसा." 


तामीळनाडूंत हो उत्सव मुखेलपणान बायलांचो उत्सव म्हण मानतात. 
ह्या दिसा बायलो खाशेलीं वस्त्रां न्हेसतात. कांय बायलो कडक उपासय 
करतात. पूण ह्या दिसांनी घरांत पंच-पक्वान्नां रांदतात. घरांतल्या 'कोठू 
MIR दुर्गेची स्थापना करून, शेजाराक हेर मूर्त्यो आनी खेळणीं बी मांडून 
दवरतात. ही सजावट करपाखातीर सोंपणां तयार करतात. सगळ्यांत व्हडली 
मूर्त वयल्या सोंपणार जाल्यार धाकटी मूर्त सकयल्या सोंपणार अशी मांडावळ 
करतात. दसऱ्या दिसा हांगा 'आयुधपुजा” बी जाता. 


उत्तर भारतांत ह्या उत्सवाक एक धार्मिक उत्सव म्हण मान्यता आसा. 
ह्या दिसा घरांतल्या कर्त्या दादल्यान पुतां-सुनांक भेटो दिवपाची प्रथा आसा. 
हांगा रामलीलेसारक्यो लोकनाट्याच्यो खास कार्यावळी जातात. णव राती 
रामलीला सादर केल्या उपरांत, निमाण्या दिसा रावणाच्या महाकाय प्रतिमेचें 
दहन करतात. ही कार्यावळ भौशीक आसता. 


म्हेसूरचो दसरो तर जगप्रसिद्ध आसा. जेन्ना संस्थान अस्तित्वांत आशिल्लें 
तेन्ना दसर्‍याच्या उत्सवाचो दबाजो खुबच थाटान जातालो. म्हैसुरची ग्रामदेवी 
चामुंडा (ती थंयच 'चामुंडा बेट्टा'चेर रावता) RO महिषासूर राकेसाचो वध 
केलो अशीय एक आख्यायिका मेळटा. दसऱ्या दिसा संस्थानाच्या वारसाच्या 
हातान देवतेक पुजा-अभिशेक ,जाता आनी मागीर दनपारची देवी शिमोल्लंघना 

खातीर भायर सरता. ह्या वेळार जी मिरवणूक आसता तीच ह्या AA 
खाशेलें आकर्शण जावन आसा. आदल्या HOR चामुंडेधरीच्या पालखे वांगडा 
राजा स्वता अंबारीचेर बसून मिरवणुकेंत वांटो घेतालो. आज त्या जाग्यार 
संस्थानाच्या निमाण्या राजाचो फोटो दवरतात. 


मराठेशाही आनी पेशवाईच्या काळार महाराष्ट्रातल्या दसर्‍याच्या उत्सवाक 
एक वेगळोच थाट आशिल्लो. दसऱ्याच्या शुभम्हुतचिर शिमोल्लंघन करून 
पेशवे-सरदार मोहिमेचेर वचपाक भायर सरताले. त्यावेळार शिमोल्लंघनाची कार्यावळ 
सैनिकी थाटांत जाताली. °° 

४. पेडणेचो दसरो 


पेडणेच्या दसऱयाची सुरवात आश्विन शुद्ध पाडव्यान (आश्विन शुद्ध प्रतिपदा) 
जाता आनी आधिन पुनवेन (आधिन पौर्णिमा) सोंपता. उत्सवाची सुरवात 
ग्रामदेवी भगवतीच्या देवळांतल्यान जाता. 


दसऱ्याच्या उत्सवांत देवस्थानाच्या सगळ्या मानकऱ्यांक, सेवेकऱयांक आनी 
कुळाव्यांक वांटो आसता. 


देवस्थानाचे मानकरी फुडल्या प्रमाण आसात. 


. सामंत प्रभुदेसाय (देशप्रभु) 
. नानेरकार प्रभुदेसाय 

. गोरखनाथ प्रभुदेसाय 

. शणै देसाय 

५. कुळास्कार प्रभुदेसाय 

. नायक देसाय 

७. भिरोंडकार नायक देसाय 
८. सावळ देसाय 


(मानकर्‍यांचे वळेरेंत सामंत प्रभुदेसाय हांचो मान जरी वयर आसलो तरी 
तांची पालखी निमाण्या दिसा म्हळ्यार नमी दिसा आसता. तशेंच तांकां 
कौलूय सगळ्यांत निमाणो, जेन्ना Gad दिसा विसर्जनाखातीर तरंगां रवळनाथाच्या 
देवळांत येतात, तेन्ना थंय जाता.) 

गुरव, Ad, कुमार, मडवळ, म्हार, देवळी, कलावंत बी देवस्थानाचे 
सेवेकरी जावन आसात. तशेंच, PEPR’ हे कुळावी आसात. 

आश्विन शुद्ध पाडवो ते आश्विन पुनव मेरेन पेडणें गांवांत दर दिसा 
जावपी दसऱ्याच्या कार्यावळीची सविस्तर माहिती अशी: 


(ome ee 8 ro 


Ln 


आधिन शुद्ध पाडवो: कार्यावळीक सकाळीं ९.३० ते १०.०० वरांच्या अदमासाक 
सुरवात जाता. सगळ्यांत पयलीं भट गणेसपुजा करता. उपरांत एके व्हडले 
परातींत माती घालून तातूंत मदीं मातयेचो एक 'घट' दवरता. ह्या घटांत 
उदक घालून ते मदीं एक खांवच्या पानांचो विडो दवरता. घटाच्या तोंडार 
आंब्याची पानां लावन वयर एक नाल्ल दवरता. घटा भोंवतणचे मातयेंत 
णव तरेचीं धान्यां किल्लत घालता. उपरांत मंत्र म्हणून ह्या घटाची विधीपुर्वक 

स्थापना करता. उत्सवाचों हो पयलो दीस आशिल्ल्यान ह्या घटाचेर एकूच 
'माळ' घालतात. उपरांत दर दिसा वाडट्या क्रमान एक एक माळ सुबेज 
चडयत नमी दिसा निमाणें 'णव” माळी घालतात. 

घटस्थापने उपरांत भगवतीक अभिशेक जाता. देवतेक दुदान-तुपान न्हाण 
घाल्या उपरांत उदकाचो अभिशेक घालतात. मागीर गुरव देवतेक नवें कापड 
न्हेसयता, सर्वय शिरंगार घालता. वैदीक पद्धतीन मंत्रोच्चार करीत भट देवतेची 
पुजा करता. तिका आरत-नैवेद्य दाखयता. जमिल्ले देवतेचे कुळावी, सेवेकरी, 
मानकरी आनी भावीक तिचेर फुलां उधळटात. शेवटाक गुरव जमिल्ल्या सगळ्यांच्या 
उतरान देवतेक गाराणें घालता. कार्य बरेतरेन घडून Add, कसलीच अडी-आडकाठी 
येवंची न्हय म्हण मागणें मागता. घटस्थापने दिसा भगवतीक घालतात तें 
गाराणें फुडले तरेन आसता : 

“अगा देवा श्री समर्था! वार्सीक पद्धतीन घटस्थापना करून देव नवरात्रांच्या 
उत्सवाक सुरवात केलेली आसा! आतापासून तूं देवा पुर्ण कृपाइश्टी कर! 
राज्याच्या देवांचा आणि तुजा गणित तूं एक कर! चतुभिमेचे शिमधडे घट्ट 
कर, एक कर! हो गांव तुजो सुखी आनी सुरक्षीत करून तूं आज तार 
रं! ह्या गांवांत काय रोगराई आसल्यार आजपासून पू पुर्ण नश्ट कर! 
तूं ह्या गांवचा पूर्ण बरां कर! तूं ह्या म्हालचा पूर्ण बर: कर! हो वर्साचो 
उत्सव बरे तरेन करून घेवन, देवाकडेन राखण करून तूं पुर्ण बरां कर!” 

गुरवाची होरावणी सोंपताच जमिल्ले लोक “हय गे rent आई!” अशें 
म्हणत भगवतीक दंडवत घालतात. 

ह्या उपरांत, रातची सुमार ८.३० वरांच्या अदमासाक देवतेची पालखी 
भायर काडटात. पुजा-आरत्यो, पुराणवाचन ह्यासारक्यो कार्यावळी ह्या वेळार 
जातात. पालखी देवळाचे पांच भोंवताडे काडटा. प्रत्येक भोंवताड्याच्या वेळार 
थारावीक जाग्यांनी 'पेणें” जाता. एका काळार पेडणें गांवांत पालखेमुखार 
कलवंतांचो नाच जातल्याचें सांगतात. आज जाल्ल्या आर्थिक आनी सामाजिक 
बदलाक लागून पेडणें गांवांतली ही चाल बंद पडल्या. 

नवरात्रांतल्या पयल्या दिसाची पालखी देवस्थानाची जाल्यार उरिल्ल्या आठ 
रातींक देवस्थानाचे मानकरी आप-आपल्या मानाप्रमाण पालखी स्वखर्चान काडटात. 
SIT दिसा पालखी नासता. र 


आश्विन शुद्ध पाडव्या दिसाच्यान आश्विन शुद्ध नमीमेरेन देवतेक 'न्हाण” 
ना. तिचो वस्त्र-अळंकारूय बदलनात.' णव दिसमेरेन देवता व्रतस्थ आसता 
अशें मानतात. घटस्थापने दिसाच्यान नमी दिसमेरेन देवळांत सकाळच्यो खास 
अश्यो कांयच कार्यावळी जायनात. नित्याची पुजा करून घटाचेर माळी चडयतात, 

j रातची Weal पालखी आसता. 


आधिन शुद्ध नम: ह्या दिसाची खास कार्यावळ रवळनाथाच्या देवळांतल्यान 
सुरू जाता. रातच्या सुमार ७.३० वरांचेर सगळे कुळावी, सेवेकरी, मानकरी 
रवळनाथाच्या देवळांत एकठांय जातात. देवाक आरत्यो करून सांगणें करतात 
आनी 'तोरण' बांदतात. हें तोरण तणाचें केल्लें आसता. भाताचें Yh तण 
घेवन, ताची मोठ्ठी दोरी कशी वोळटात, हे दोरयेक मदीं मदीं आंब्यांची 
पानां बांदतात. ह्या तोरणाखातीर लागपी तण पयलीं देवाच्या शेतांतल्यान 
हाडटाले. आज लागींच्या खंयच्याय शेतांतल्यान फैदासून हाडटात. 


तोरण बांदपाचें काम ACA करता. गुरव, SEHR, कुमार तशेच देवाचे 
हेर सेवेकरी ताका आदार करतात. तोरणां तीन कडेन बांदतात. पयलें तोरण 
रवळनाथाच्या माथ्यावयर लांबयतात. दुसरें तरंगाच्या खांब्याक, तिसरें देवळाच्या 
मुखेल दाराच्या दरवंजावयर बांदतात 

तोरणां बांदून दसर्‍याच्या उत्सवाची सुरवात जाता. तोरणां बांदप चालू 
आसतना भायर सभामंडपांत उबे रावन म्हार एक सारके धोल वाजयत 
आसतात. नमीक धोलाचेर पयली बडी पडटा आनी मागीर 'दसऱयाचीं वाजपां' 
सुरू जातात. तोरणां बांदून जातकच सगळेजाण वाजप-गाजप घेवन भगवतीच्या 
देवळांत येतात. 

देवळांत चौकार भगवतीची पालखी सजोवन तयार दवरिल्ली आसता. थंय 
कांय वेळ पुराण वाचन जाता. मागीर गुरव उत्सवमूर्त हाडून पालखेंत बसयता. 
पालखेची पुजा जाता. पंचारत-धुपारत जाता आनी मागीर पालखी उबारतात. 
गुरव, कुळास्कार, कोटकार आनी हेर मानकरी पालखेक खांदो दितात. 

पालखी देवळाचे पांच भोंवताडे काडटा. थारावीक जाग्यांनी 'पेणें' जाता. 
हे पालखेचें खास आकर्शण म्हणजे 'धोलांचें वाजप'. ह्या वाजपाक लागूनच 
हे पालखेक 'धोलांची पालखी" अशें म्हणटात. ma सगळेच 'णव' आसतात. 
नमी दिसा वाजपाक सुरवात केली म्हण्टकच मदीं खंड पडनासतना आश्विन 
पुनव मेरेन हें वाजप चालू उरता. 

पालखेची मिरवणूक काडल्या उपरांत देवळांत किर्तन जाता. 


आश्विन शुद्ध दसम (E): AI सुरवात भगवतीच्या देवळांतल्यान 
जाता. सकाळीं ९.०० ते ९.३०च्या अदमासाक सगळे जाण भगवतीच्या देवळांत 
जमतात. थंय गणेसपुजा जाल्या उपरांत देवतेक अभिशेक जाता. णव दिसां 
उपरांत त्या दिसा तिचो शिरंगार बदलतात. तिका अळंकार घालून अत्तर 
लायतात. पुजा-आरत्यो जातात. मागीर 'घट उठयतात'. रुजवणाचे कांय 

कोंब काडून देवांक ऑपतात. जमिल्ल्या लोकांकय कांय कोंब प्रसाद म्हण 
वांट्टात. बायलो हें रूजवणें आपल्या माथ्यांत माळटात. उपरात गुरव गाराणें 
घालता. सगळी कार्यावळ सोंपता म्हणसर दनपारचें एक वर जाता. 


जेवल्या उपरांत देवतेक परत शिरंगारतात. ह्या वेळार तिका धव्याच रंगाचो 
भेस करतात. सांजवेळचे सुमार ४.३० ते ५.०० वरांच्या अदमासाक 
शिमोल्लंघनाखातीर भायर सरतात. देवतेची उत्सव मूर्त घेवन मिरवणुकेन 
वाजपाच्या सांगातान सगळे लोक व्हायकाऊंट हायस्कुलाच्या लागीं, गांवचे 
शिमेकडेन येतात. थंय आपट्याच्या झाडाची भट पुजा करता, मागीर जमिल्ले 
लोक ‘HER’ लुट्टात, एकमेकांक लुटिल्लें भांगर भेटयतात. 


शिमोल्लंघनाक गेल्ली देवता आपल्या देवळांत परतली म्हणटकच बरोबर 
गेल्ले लोकय परततात आनी सगळ्या देवांकडेन वचून आपट्याची पानां ओंपून 
भेट घेतात. थोडीं पानां घरा व्हरून वर्सभर सांबाळून दवरतात. 


रातच्या ९.०० ते ९.३० वरांच्या अदमासाक रवळनाथाच्या आदिस्थानार 
'शेंसर” भरपाची कार्यावळ सुरू जाता. ह्यावेळार देवाक ‘AR’ Rara. भेटेचीं 
हीं चिरां आदिस्थानार आशिल्ल्या पाटाचे फास्केर वयर एके हारीन मांडटात. 
हीं चिरां उपरांत तरंगांक बांदतात. AM भरपाखातीर तांदूळ आनी नाल्ल 
एका नव्या सुपांत घेतात. दसप्यान सुरू जाल्लीं शेंसरां आश्विन पुनवमेरेन 
चालू आसतात. 


रातच्या सुमार ११.०० वरांच्या अदमासाक आदिस्थानार तरंगांक बांदपाच्या 
कापडांक मिरयो काडपाक सुरवात जाता. ह्यो मिरयो काडपाची एक खाशेली 
पध्दत आसता. ह्यो RN काडल्या उपरांत त्या कापडांक पिवोळ घालतात, 
मागीर सगळे पिळें दाळून तांचे दोन वांटे करतात आनी एक पोटली बांदतात. 
एक वांटो भूतनाथाच्या कापडांचो जाल्यार एक रवळनाथाच्या कापड़ांचो. 
रवळनाथाच्या तरंगांक २२ कापडां जाल्यार भूतनाथांच्या तरंगांक २१. 

आदिस्थानार पुजा जाता आनी रूजवण्याचे कोंब देवाक ओंपतात. उपरांत 
गुरव गाराणें घालता. दसप्याचो उत्सव बरे तरेन घडून Adal, तशेंच गांवच्या 
सगळ्या लोकांक राखण मेळची म्हण होरायता. होरावणी चालू आसतना जमिल्ले 
लोक “हय सायबा!” म्हण गुरवाक सांगात करतात. ह्या वेळार गुरव पाटार 
उबो रावता. 

गाराणें सोंपतकच कापडांची पोटली मडवळ माथ्यार घेता. वाजपा-गाजपा 
सयत कवद्यांच्या उजवाडांत सगळेजाण रवळनाथाच्या देवळांत येतात. 

रवळनाथाच्या देवळांत, तरंगांच्या खांब्याकडेन, तरंगाचे दोनय दांडे पाटार 

बांदून उबे दवरतात. हांतलो एक दांडो रवळनाथाचो, एक भूतनाथाचो. दांड्यांक 
एक खाशेले पद्धतीन कापडां बांदून तरंगां न्हेसयतात. तरंगांक कापडां बांदतकच 
वयल्यान एक कपडो सोडटात. माथ्यार वयर जक्ती (उजवो हात) बसयतात. 
दोनूय जक्तीच्या बोटांच्या खांचींत पांच पानांचो विडो दवरतात. 


पयलीं तरंगां गुरवच न्हेसयताले. आज मेस्त, कुमार, मडवळ, कोटकार 
सगळे ह्या कामांत वांटेकार जातात. न्हेसोवन जातकच दोनूय तरंगां भायर 
सभामंडपांत हाडून रवळनाथाक फुडो करून उबीं करतात. रवळनाथाचें तरंग 
मेस्त धरता जाल्यार भूतनाथाचें कोटकार. रवळनाथाच्या दाव्या हाताक भूतनाथाचें 
तरंग उबें करतात. सभामंडपांत तरंगांची पुजा जाता. गुरव धुपारत दाखयता. 
मागीर जाता 'नेम'. आरत घेवन वचपी गुरवाच्या फाटल्यान मेस्त खंजीर 
जोखीत तीन फावट वता. ह्या वेळार गुरवान फाटीं वळून पळोवपाचें नासता. 


नेम जालो तशें 'गाराणें' घालून शेंसर मारतात. तरंगां घेतिल्ल्याच्या आंगार 
अंवसर उबे रावतात आनी तरंगां घेवन धांवतच ते रवळनाथाच्या देवळांतल्यान 
भायर सरतात. हें घडटा म्हळ्यार मध्यान रात उलगून फांतोडेची सुलूस 
लागिल्ली आसता. 


रवळनाथाच्या देवळांतल्यान तरंगां थेट कर्प्याकडेन dad. (कर्पे आडनांवाच्या 
घराण्याच्या मूळ मठंयेकडेन वतात.) थंय वचून कर्प्याच्या मूळ पुरूसाच्या 
MIR उबीं रावतात. थंय तांची शेंसर भरतात. ही पयली Am, उपरांत 
वेगवेगळ्या जाग्यांनी जंय रावता, थंय तांची शेंसर भरतात. शेंसराचे तांदूळ 
तरंग धरपी आपल्या पुडव्याच्या शेंवांत घेता. कर्प्याकडल्यान तरंगां धांवतच 
भगवतीकडेन येतात. भगवतीच्या देवळामुखावेल्या आंगणांत चव्हाट्याकडेन तीं 
येवन उबीं रावतात. 

कांय वर्सा आदीं खंय दसच्याक तीन तरंगां आसतालीं. एक रवळनाथाचें, 
एक भूतनाथाचें आनी एक माऊलीचें. ह्या माऊलीच्या तरंगान खंय नाचता 
नाचता भूतनाथाच्याकय एक पावली मुखार घाली. तें पळोवन भूतनाथान 
रागान Ge मारून ताका बांयंत उडयलें. ही qu चव्हाट्याकडेन लागींच 
आसा, आनी दर वर्सा दसऱर्‍याकडेन रवळनाथ-भूतनाथाचीं तरंगां ह्या जाग्यार 
पावलीं म्हण्टकच बांयतलें उदक आवाज करता, म्हणजेच माऊलीचें तरंग 
वयर येवंक सोदता अशी एक आख्यायिका आसा. 

चव्हाट्याकडेन तरंगां येताच थंय भगवतीय येता, म्हणजेच गुरव भगवतीचो 
कळस घेवन येता. भगवतीचो कळस आनी रवळनाथाचें तरंग हांचें थंय 
लग्न लायतात. हाका 'शिव-लग्न' म्हण्टात. हो विधी चालू आसतना तरंग 

आनी कळस हांचेमदीं अंतरपाट धरिल्लो आसता. मंगलाश्टकां-अक्षदांच्या आदारार 
वैदीक पद्धतीन लग्न लायतात. वरमाळ घाली तसो अंतरपाट कुशीक काडटात. 
मागीर भगवती आपल्या वांगडा दोनय तरंगांक घेवन देवळांत परतता. 


देवळाच्या दारांत तरंगांचीं वुंवाळणी जाता. हाका 'कोंब्याची वुंवाळणी' अशें 
म्हणटात. ही एक aa पद्धतीची qa जावन आसा. ही बुंबाळणी 
मेस्त करता. एके पोवलेंत शीत घालून घेतात आनी तातूंत व्हिराक कापूस 
बांदून तयार केल्ली वात पुरतात. ही वात पेटोवन, पोवली हातांत घेवन 
तरंगांची वुंवाळणी करतात. (भगवतीकडेन दोन वातींची वुंबाळणी.) उपरांत 
एक al घेवन तीन फावट तो तरंगां मुखावेल्यान बुंवाळटात. मागीर तरंगांच्या 
पाटार धरून ताची RA कापून रगत ओंपतात. थोडें रगत पोंवलेंतल्या 
शितांतय घालतात. ह्या वुंवाछणे उपरांत नेमाची आरत जाता. 


भगवतीच्या देवळांत तरंगां कांय वेळ विसव घेतात, मागीर कोटकारांच्या 
मांगरांत वचपाखातीर भायर सरतात. भगवतीचें देवूळ ते कोटकारांचो मांगोर 
हे मदले वाटेर 380 रावता आनी ती तरंगांक आडायता अशें मानतात 
तिका त्यावेळार एक 'कवठ' दितात 


पेडणें गांवचें देवस्पण साडे-तीन Head!’ असो एक वाक्प्रचार मेळटा. 
ada एक Ha भगवतीकडेन, एक कोटकाराल्या मांगरांत, जाल्यार एक 
रवळनाथाच्या देवळांत. बर्पिणीकडलें कवठ म्हणजे did, हें Hel कोंबो अशें 
धरून साडे-तीन कोवे. 

कवठ घेवन बर्पीण खूश जाता आनी वाट सोडटा अशें मानतात. थंयच्यान 
तरंगां धांवतच कोटकारांल्या मांगरांकडेन वतात. थंय एके वातीची आनी कोंब्याची 
gro करून तांकां fick घेतात. मांगरांत वचून तरंगां थंय एक दीस 
वस्तेक रावतात. ही कार्यावळ सुर्य उदेवंचे पयलीं सोंपोवपाची आसता. हीच 
न्हय तर पेडणें गांवच्यो RARA सगळ्यो विधी काळोख पडटकच सुरू 
जातात आनी सुर्य उदेवंचे पयलीं सोंपयतात. कोटकाराच्या मांगरांत, कोटकारांच्यो 
सवायशिणी तरंगांची 'शेंसर' भरतात. 


आश्विन शुद्ध एकादस: तरंगांक 'भितर घेतकच कोटकारांल्या मांगरांत नेवेद्य 
जाता. कोटकाराच्या घराण्यापैकी थारायिल्ल्या घरान ह्या नेवेद्याखातीर थारायिल्लें 
'दालेँ' दिवपाचें आसता. ‘aici’ म्हणजे जेवणाचें ताट. एके व्हडले परातीत 
केळीचें पान दवरून ताचेर शीत वाडटात. हें शीत पांच शेर तांदळांचें केल्लें 
आसता. उपरांत पोवल्यांनी एक एक जिनस घालून तो शिता भोंबतणी 
दाळटात. रोस, मूग, खतखतें, भाजयो, गोडशें अशे तरेकवार शिवराक जेवणाचे 

जिनस आसतात, वडेय आसतात. हे वडे सादारणपणान रोटयेच्या आकारायेदे 
मोठे करतात. रवळनाथ-भूतनाथ दोगांयकय वेग-वेगळें दालें आसता. 


दाल्याखातीर जेवण सामकें अनवाळ्यांनी करपाचें आसता. तें दादलेच रांदतात. 
रांदतना तांणी तोंडाक 'पट' बांदपाचो आसता. दालें घेवन येतना बरोबर 
एकटो शेण-शिताडो घालता, दुसरो शिताड्याचेर सान्न मारीत येता, अनवाळें 
केल्ले ते वाटेवेल्यान घरचो म्हालगडो दालें माथ्यार घेवन मांगरांत येता. 
गुरव नेवेद्य दाखयता. नेवेद्याचें दालें मागीर मेस्तान व्हरपाचें आसता. 

मेस्त आनी दालें ह्या संबंदान फुडली आख्यायिका पेडणें गांवांत मेळटा. 
अशें सांगतात : 

खूब वर्सा. आदीं खंय एकदां मेस्ताच्या घराण्याक नेवेद्याचें हें दालें vad 
कशें असो प्रस्न पडलो. कारण मेस्त हे जानवें घालपी आनी जानवें घालनाशिल्ल्या 
आपल्या. परस सकयल्या कोटकारांनी रांदिल्लें जेवण जेवपाक तांकां उणाकपणाचें 
दिसूंक लागलें देखून तांणी तें जेवण व्हरून शेणाचे गायरीत पुरलें आनी 
गुपचूप रावले. रोकडीच तांच्या घराण्याची सामकी दुर्दशा जाली. धोरां-पोरां 
एका फाटोफाट एक एक करून मरूक लागलीं. त्या वेळार ते रवळनाथाक 
शरण गेले. तशें रवळनाथान तांकां सांगले, जय म्हाकाच व्हरून तुमी गायरींत 
पुरला, थंय तुमचो आनी fed परिणाम! तेन्ना मेस्ताक आपली चूक कळून 
आयली. तांणी देवाकडेन भोगशिणी मागली. तशें देवान तांकां शेणाची गायर 
उस्तून पुरिल्ल्या जेवणांतलो एक Wel जेवपाक सांगलें. मेस्तान dd केलें. 
उपरांत तांच्या घराण्याक राखण मेळ्ळी आनी तांचो वंश तारलो. 


रातचें णव वरांचेर परतून देवांक ‘act’ येता, उपरांत रोकडोच देवाच्या 
सेवेकर्‍्यांखातीर 'पावणेर' जाता. पावणेर म्हळ्यार उकड्या तांदळांचें निकटें शीत. 
कोटकारांच्या घरांत हें शीत रांदून एका नव्या खांडव्याचेर उसपून दवरतात. थंय 
एक “दाय आनी 'रवळी' दवरतात. तशेंच दिवलीय पेटोवन दवरतात. म्हालो, मडवळ, 
देवळी, कलावंत ह्यासारक्या सेवेकऱ्यांक पयलीं पावणेर जाता जाल्यार तांच्या उपरांत 
'पचकुरांक' म्हळ्यार म्हार जातीच्या लोकांक. कोणाक कितक्यो रवळ्यो पावणेर 
हें RA आसता. पावणेराखातीर म्हार जातीचे लोक व्हडा संख्येन जमतात. 
तातूंत बायलो आनी भुरग्यांचोय आस्पाव आसता. 


कोटकाराच्या घराण्यान सगळ्यो म्हण “तीन खाणयो' पावणेर घालपाचो 
आसता. ते खातीर तांकां तीन खाणयांचें शेत सुटिल्लें आसा. आज कोटकारांचीं 
कुटुंबा विभक्त जाल्ल्यान तांची शेत-जमीनय वांटून पडल्या. देखून खंयच्या 
gga कितलो पावणेर घालपाचो हें तीं घराणीं आपसांत थारायतात. पयलो 
पावणेर रातचो सुमार णव वरांचेर जाता जाल्यार दुसरो त्याच रातचो अकरा 

वरांच्या सुमाराक जाता. 

सुर्य उदेवंचे पयलीं कोटकारांल्या मांगरांत भितर सरिल्ले देव रातच्या 
१२.०० वरांचेर भायर सरतात. तरंगां उबारचे पयलीं कोणाच्यो सांगण्यो-आंगवणी 
आसल्यार करतात. कांय वर्सा आदी ह्या वेळार कोटकारांच्या पुरुसाचेर अवसर 
वेतालो, आनी तो आनी रवळनाथाच्या अवसरामदीं भासाभास जातल्याचें सांगतात. 
आज़ ती 'कूड' उबी रावना. 

हांगा रवळनाथाच्या भाराकडल्यान कोटकारांक 'कौल” जाता. हो पयलो 
कौल. 

मांगरांतल्यान भायर सरून तरंगां कोटकारांच्या म्हालपुरसाचे समाधेकडेन 
उबीं रावतात. थंय तांचे गोंडे बदलतात, विडे बदलतात. पारत्या विड्यांचीं 
पानां मानकऱ्यांक वांट्टात. परत गाराणें-शेंसर जाता, अंवसर उबे रावतात. 
कोटकार वाड्यार आशिल्ल्या कांय हेर घराण्यांकय हांगा कौल जाता. 

कोटकारांच्या मांगरांतल्यान तरंगां Giada भगवतीच्या उेवळाकडेन येतात 
आनी देवीक नदरानदर करून सभामंडपांतल्या एका थारावीक खांब्याकडेन 
उबीं रावतात. हांगा पयलो कौल सरकाराक, म्हणजे मामलेदाराक वा मामलेदाराच्या 
प्रतिनिधीक जाता. उपरांत पुराणीक, हरदास आनी पोकळे हांकां जाता. हो 
कौल दिलो तशीं तरंगां धांवतच आंगणांतले तुळशीक फेरो घालून चव्हाट्यामुखार 
येवन उबीं रावतात. सांतेरी आनी द्वारपाळाक नमन करून जमिल्ल्या भौसाक 
कौल दितात. | 

हांगाच्यान तरंगां मागीर आदिस्थानाकडेन वचपाक वतात. वतना गौतमेश्वराक 
फेरो घालून पारंपारीक वाटेनच तीं वतात. भगवतीचें देवूळ तें आदिस्थानमेरेनचे 
वाटेर तरंगां (तरंगां धरपी) एके खाशेले पद्धतीन पावलां घालीत वाजपाच्या 
तालार नाचत-नाचत मुखार वतात. हाका 'पावली' घालप अशें म्हण्टात. 
आदीं 'एकोडी पावली” जाल्यार उपरांत 'दोट्टी पावली” घालतात. वतना 
थारावीक जाग्यांनी रावन, थंयच्या थारायिल्ल्या लोकांक कौल दीत मुखार 
वतात आनी शेवटाक दीस उजवाडचे पयलीं आदिस्थानार वचून रावतात. 

आश्विन शुद्ध द्वादस ते आश्विन शुद्ध त्रयोदस मेरेन आदिस्थानार पुजा-अर्चा 
चालू आसता. दिसभर गांवच्यो सवायशिणी देवाचें 'शेंसर' भरतात. 


आश्विन शुद्ध aq: रातच्या णव-साडेणव वरांचेर कमराक Jed, Ger 
उपरणी, माथ्याक पागोटें बी असो पारंपारीक भेस करून गुरव एका तबकांत 
रवळनाथाची उत्सवमूर्त घेता आनी आदिस्थानावेल्यान रवळनाथाच्या देवळांत 
येता. येतना बरोबर देवाच्यो दिवट्यो-अबदागीर बी घेता. मात ताणें ह्या 

4 न वाजयता येवपाचें आसता. रवळनाथाच्या देवळांत उत्सवमूर्त Ada 
आदीं थंय वर्साची किर्तनाची कार्यावळ जाता 


उत्सवमूर्त हाडून देवळाच्या सोंपणार दवरतात. थंय तिका आरत-धुपारत 
दाखयतात. उपरांत पालखेंत बसोवन रवळनाथाच्या देवळाक एक फेरो घालून 
वाजत-गाजत, फोग पेटयत पालखी आदिस्थानार येवंक येता. येतना ARAN 
जाग्यांनी पेणें करतात. 


रवळनाथाची पालखी आदिस्थानार पावली तशी थंय 'विड्यांची' 
जाता. देवळांत देवाचे सगळे मानकरी-सेवेकरी आपआपल्या स्थानार बशिल्ले 
आसतात. गुरव त्या त्या मानाप्रमाण त्या त्या मानक्याचें नांव घेवन ताच्या 
म्हऱ्यांत तबक घेवन वता. त्या तबकांत मानकरी आपलो 'विडो' दवरता. 
सगळ्यांनी विडे दवरले म्हण्टकच, गुरव सगळ्यांच्या साक्षीन ते विडे 'कलवंताक' 
भेटयता. हो ‘Tara विडो' आसता. आज देवळांत कलवंतां नाचपाची प्रथा 
बंद जाल्या देखून देवळाचो मृदंगी हो विडो स्विकारता. 


आश्विन पुनव: पेडणें गांवच्या दसर्‍याच्या उत्सवाचो हो निमाणो दीस. ह्या 
दिसा उत्सवाक लोकांची उपाट गर्दी आसता. 

सकाळफुडें सगळ्या देवांक अभिशेक घालून वस्त्रां-अळंकारांनी शिरंगारतात. 
मागीर नित्याप्रमाण पुजा-अर्चा जाता. ह्या दिसा भगवतीच्या देवळांत दिसभर 
'तुळाभार' आसता. 


रातच्या सुमार बारांच्या अदमासाक आदिस्थानार 'म्हा-गाराणें' घालतात 
आनी तरंगां उबारून हाडून आंगणांत उबीं करतात. हांगा तरंगांचे गोंडे आनी 
विडे बदलतात. उपरांत शेंसर मारून अंवसरांक होरायतात. avi धरिल्ले 
कुडीचेर अंवसर उबे जाले म्हण्टकच पयलो कौल गुरवाक जाता. ह्या वेळार 
गुरव आनी रवळनाथाच्या अंवसरांमदीं भासाभासय जाता. अपेक्षीत जाप घेवनच 
गुरव Sh सरता. गुरवाक कौल दितकच तरंगां धांवतच मुखार वतात, 
थंय थारायिल्ल्या जाग्यार वचून आसा तशीं परत येतात आनी नारींग मारून 
उबीं रावतात. ह्या उपरांत जमिल्ल्या भावीकांक कौल जाता. 

आदिस्थानाकडल्या आंगणांतल्यान तरंगां दरवट्याभायर 'शिड्यांर' येवन 
उबीं रावतात. थंय 'भुतां' काडपाची कार्यावळ- जाता. ज्या मनशाक भुतान 
झपाटला असो समज आसता, ताका ह्या दिसा घेवन येतात. भूतनाथाचो 
भार मागीर त्या मनशाच्या कपलाक तरंगाचें नारींग तेंकयता आनी ताचेवेल्या 
भुताक वचपाक सांगता. इतक्या सरळपणान भूत गेलेंना जाल्यार त्या मनशाच्या 
केश्टांक धरून खुनलायत-झोडपीत ताका वचपाचो आदेश दिता. भुतान झपाटला 
असो समज आशिल्लो मनीस तोंडान 'वता सायबा!, वता सायबा!” म्हणत 

पांयां पडटा आनी थंयच्यान थेट धांवत रवळनाथाच्या देवळाकडेन वचून 
रवळनाथामुखार दिमी मारता. ताणें अशी दिमी मारली म्हण्टकच ताच्या आंगावेलें 
भूत गेलें अशें मानतात. मागीर ताका तीर्थ पिवपाक दितात तसो तो मनीस 
साव-शीव जाता. 

जीं भुतां भूतनाथाक काडप शक्य नासता तीं रवळनाथ काडटा, तशेंच 
शिड्यांकडेन काडनासतना उरिल्लीं भुतां रवळनाथाच्या शिरांकडेन काडटात. 
शिड्यांकडल्यान तरंगां वाटेर रावत रावत कर्प्याच्या चव्हाट्याकडेन येतात. 
ते आदीं तीं 'देवाल्या शेतांत वचून कौल दितात. कर्प्याल्या चव्हाट्याकडेन 
पावतां पावतां भूतनाथाचें तरंग रवळनाथाच्या तरंगाचो सांगात सोडून रागान 
एकटेंच रानावाटेन धांवपाक लागता. आपल्याक देवूळ ना म्हण ताचो शीण 
आसता. एके वातीन आनी एके रातीन ताका देवूळ बांदून जाय आसता. 
तरंग धांवपाक लागलें तशे देशप्रभु घराण्याचे जाण्टे-नेण्टे दादले, हातांत 
हात घुस्पावन + करतात आनी 'बांदतो सायबा! बांदतो सायबा!” अशें 
म्हणत ताका आडायतात. तांणी दिल्ल्या आश्वासनाचेर विस्वास दवरून भूतनाथाचें 
तरंग परतें येता आनी रवळनाथाच्या तरंगांक मेळटा. 


भूतनाथाचें तरंग परत ama dd वाटेवेल्या कांय घरांनी कौल दीत 
दीत तरंगां दिवाणखान्याकडेन वतात. आदिलशाही काळार आदिलशाहाच्या 
एका सरदाराचो थंय वाडो आशिल्लो आनी दर वर्सा दसर्‍याच्या उत्सवाकडेन 
तरंगां कौल Rip त्या वाड्याच्या दिवाणखान्यांत वतल्याचें सांगतात. आज 
त्या जाग्यावेली वाड्याची बांदावळ ना जाल्या पूण कांय अवशेश दिसतात. 
फाटली प्रथा म्हण तरंगां आजूनय त्या जाग्याक भेट दितात. ह्या जाग्याकडेन 
नाडकर्णीकय कौल जाता. 

दिवाणखान्याकडल्यान मात्शें मुखार वतकच मेस्तांक कौल जाता, ताच्या 
मुखार म्हारांक. उपरांत कलवंत-वाजंत्री-देवळी हांकां कौल जाता आनी तरंगां 
रवळनाथाच्या देवळांत भितर सरतात. 

भायल्या सभामंडपांत उबीं राविल्लेकडेन तरंगांची एके वातीची- कोंब्याची 
वुंवाळणी जाता. त्या उपरांत देशप्रभुंक कौल. हो निमाणो कौल. जी gal 
आजुनय काडपाचीं उरल्यांत तीं ह्या वेळार काडटात. भूत जर सामकेंच 
खट आसत तर शिरांकडेन व्हरून काडटात. शेवेटाक गुरव धुपारत दाखोवन 
तरंगांक देवळांत भितर घेता. थंय तरंगां खांब्याक बांदतात. मागीर 'नेम' 
करून तीं सोडयतात, जमिल्ल्यांक तीर्थ-प्रसाद दिवन हाडिल्ल्यो da तरंगांच्यो 
दोनय जक्ती आदिस्थानार पावयतात आनी सुर्य उदेवंचे पयलीं उत्सवाची 
सांगता करतात. 

५, पेडणेच्या आदिम रुपाच्या सोढांत 


पेडणें गांवचीं देव-दैवतां, गांवच्यो चाली-रिती, दसऱर्‍यासंबंदीत विधी, ह्यो 
सगळ्यो गजाली एकठांय हाडून विचार केलो जाल्यार पेडणें गांवचे वसणुकेची 
आदिमता लक्षांत येता. त्याच बरोबर पेडणें गांवच्या दसऱयाचें मूळ कितक्या 
खोलांत आसा हेंवूय सत्य नदरेमुखार येता. 


भगवती, रवळनाथ आनी भूतनाथ हीं पेडणें गांवचीं तीन मुखेल adi. 
तांतली भगवती ही गांवची ग्रामदेवी. ह्या तिनय दैवतांचें पेडणें गांवांत आज 
दिसपी रूप हें मुळच्या रुपापरस कितलें तरी वेगळें आसा, तरी ताच्या 
आदल्या रुपाचे अवशेश पुराय तरेन ना जावंक नात. वयलीं तिनय दैवतां 
हीं मुळाक अनार्याचीं दैवतां. आर्याच्या शेकातळा ard रूप बदल्लें. रवळनाथ 
आनी भूतनाथ हे अनार्याचे पुरूशदेव. तांकां मुळाक लिंगरुपानच भजताले. 
पेडणें गांवांत आज जरी रवळनाथाची मूर्त आसली तरी हेर जायतेकडेन 
ताचें लिंगूय मेळटा. कांयकडेन लिंग आनी मूर्त, दोनय मेळटात. 


पेडणें गांवांत भूतनाथाक लिंगरुपानच भजतात. आजय ताची थंय मूर्त 
ना. भूतनाथाच्या शेजाराक आशिल्लो आदिनाथ होवय लिंगरुपानच आसा, 
ह्योवय गजाली मतींत घेवप गरजेचें. लिंगपुजा ही मूळ अनार्य संस्कृतीचें 
वैशिष्ट. वैदीक आर्याक सुरवातेक ही लिंगपुजा मान्य नाशिल्ल्याचे पुरावे मेळटात. ' 


भगवती हिवूय अनार्य संस्कृतींतली मातृदेवता. मातृसत्ताक अनार्याच्या हेर 
मातृदेवतांसारकी तिकाय मुळाक रोयणीच्याच रुपांत भजताले, ही गजालय 
उगड आसा. 


पेडणें गांवांत रवळनाथाच्या देवळालागींच “म्हारींगण” (म्हारांगण) हो देव 
आसा. तोवय पेडणें गांवच्या वसणुकीच्या इतिहासाचेर खुबसो उजवाड घालता. 
“म्हार वा ‘ARM’ हे गोंयचे पयले वसाहतकार. गोंयचे उत्तरेक ql yá 
आशिल्ल्या घाटमाथ्यावेल्यान तांणी गोंयांत येवन पयली वसणूक केली. आज 
जरी TER हांचो सामाजिक aul खुबच सकल आसलो तरी एका काळार 
तांकां पयलो मान आशिल्लो हें दाखोवन दिवपी कांय देखी श्री. अनंत 
रा. शे. धुमे हांणी 'गोमंतकाची प्रतिमा - खंड Y ह्या पुस्तकांत दिल्यात. 
तांणी दिलले माहितीप्रमाण माशेलांत देवकीकृष्णाच्या देवळांत, तशेंच मडकय 
गांवांत नवदुर्गेच्या देवळांत 'दिवजां' पेटोवपाचो पयलो मान महारांच्या बायलांक 
आसा. "तशेंच सावयवेरेंच्या अनंताच्या देवळांत हाड AX म्हारांनीच करपाची 

आसता. was गांवांत वर्साक एक दीस म्हारांक देवळाच्या 
वचपाचो अधिकार आसता. कपिलेश्वरी हांगा फकत म्हारांचींच दिवजां आसतात. 


मुंडारी भाशेंत 'मारांग होरो' हाचो अर्थ गांवचो मुखेल, वडील घराण्याचो 
वंशज असो जाता. म्हारां उपरांत गोंयांत आयिल्ल्या कोल-मूंड जमातीनी 
म्हार हे पयले वसाहतकार म्हण तांकां 'मारांग होरो' अशें नांव दिलें, ताचें 
उपरांत ER अशें रुपांतर जालें. आज गोंयांत जायत्या गांवांनी मेळपी 
'म्हारांगण' देव हो FER’ जमातीचो देवरुपाक पाविल्लो गांवचो पयलो वसाहतकार 
पुरूश. मुळच्या 'मारांग' उतराक 'ण' अक्षर जुळून उपरांत ताचें 'म्हारांगण' 
उतर घडलां. | 


पेडणें गांवांत रवळनाथाच्या कुशीक आशिल्लो 'म्हारांगण' देव हो पेडणें 
गांवची वसणूक कितली पोरणी हें स्पश्ट करताच, तेच बरोबर ती "म्हार! 
जातीच्या हातान जाल्ली हाचीय गवाय दिता. हेर गांवांनी जसो गांवच्या 
उत्सवांत म्हाराचो जागो फकत धोल वाजोवपापुरतोच आसता, तसो पेडणे 
mada आसलो तरी पेडणें गांवांतली म्हारांसंबंदीत एक प्रथा लक्ष ओडून 
घेता. हांगा दसऱ्या दिसा फांतोडेर (एकादशी दिसा) रवळनाथ-भूतनाथ दोगांयचींय 
तरंगां कोटकारांल्या मांगरांत वतात आनी थंय दिसभर रावन रातचे बारा 
वरांच्या अदमासाक परतून येवपाक भायर सरतात. पूण कोटकारांल्या मांगरांतल्यान| 
तरंगां भायर Ud पयलीं थंय दोनदां, रातच्या णव वरांचेर एकदां आनी 
अकरा RR एकदां, अशे दोनदां 'पचकुरांक' म्हणजे म्हारांक 'पावणेर' 
जातात. WH वाठारांतले सगळे म्हार आपल्या बायल-भुरग्यांसयत ह्या पावणेराचो 
लाव dip येतात. आयचे सुवातेर शंभर-देडशीं म्हार लोक सहजपणान ह्या 
पावणेराखातीर कोटकारां मांगरा मुखावेल्या आंगणांत जमतात. दोनीय वेळचो | 
म्हण तीन खाणयांचो पावणेर हांगा शिजता. ही प्रथा पळयत जाल्यार निकट्या | 
म्हारांविशींच्या काळकुटेन वा तांकां निदान एक दीस तरी पोटभर दोनदां 
जेवण घालचें म्हण ही प्रथा जल्माक आयली अशें कोण म्हणचोना. ह्या. 
फाटल्यान कितेंय तरी पारंपारीक सत्य आसा. आज बहुतेक म्हारांचीं Heat 
सधन जाल्यांत, आनी त्यावूय परस तीं स्वाभिमानी जाल्यांत. फकत काळकुटेच्या 
नांवाखाला कोणेंतरी दिल्लें रवळीभर सुकें शीत Geral मारून व्हरपा इतले 
ते आज लाचार उरिल्ले नात. 


ह्या प्रथेफाटल्यान तांच्या घराण्याचो मान-अधिकार लिपिल्लो आसा. 'पावणेर' 
ह्या उतरांतच तो अर्थ लिपला. 'पावणो' म्हळ्यार 'सोयरो'. ह्या सोयय्याचें 
वा पावण्याचें आदरतिथ्य करून ताका मानान अर्पण केल्लें जेवण तें 'पावणेर'. 
म्हळ्यारच, दसर्‍याच्या उत्सवाक एकादशीच्या दिसा म्हार कोटकारांगेर पावणे 

आसतात. देखून देवाक दालें जितक्या अनवाळेपणान आनी भावार्थान शिजयतात, 
तितक्याच अनवाळेपणान आनी भावार्थान हो पावणेर शिजयिल्लो दिसता. 


म्हालो, मडवळ, देवळी, कलवंत बी Val पावणेर आसता. पूण 
पचकुरांच्या पावणेराक हांगा खाशेलें म्हत्व आसा. एकादशीच्या उत्सवाचो तो 
एक मुखेल भाग आसता. हरशीं अस्पृश्य समजतल्या ह्या लोकांक ह्या दिसा 
कोटकारांच्या मांगराच्या आंगणांत ज्या जाग्यार कांय वेळा उपरांत तरंगां येवन 
उबीं रावतात, थंय बसुनूय पावणेर घेवपाची मान्यता आसता. ह्या सगळ्या 
गजालींचो अभ्यास केलो जाल्यार म्हारांक पेडणें गांवांत खाशेलो मान आशिल्लो 
म्हणपाचें समजता. 


गोंयांत कांय गांवांनी एका DOR सणा-परबे दिसा जेवणावेळार म्हार 
घराकडेन येवपाची चाल आशिल्ली. ताका मागीर मानान वाडटाले. तो गांवांत 
दर घराकडेन वतालो, सगळेच कडेन वाडिल्लें जेवण ताका जेवप शक्य 
नाशिल्ल्यान उपरांत तो तें सगळें एकठांय करून घरा व्हरतालो. हातुंतल्यानच 
म्हार जेवपाक येवपाची चाल बंद जावन उपरांत 'म्हारीण' सणा-परबेक 'पान' 
व्हरूक येवंक लागली. गोंयांत केपें-आमोणें सारक्या गांवांत दोन वर्सा wel 
लेगीत म्हारीण चवथीक-दिवाळेक पान व्हरूक येताली. आज तिणें पानां 
पुंजावंक येवपाचें बंद केलां. पूण वर्साच्या एका घरांत तरी ती हात उश्टावन 
वता. कांय देवस्थानांनी उत्सवावेळार म्हाराक खाशेलें पान आसता. पैगींण 
गांवांत Tard WAG खरंगाळ हांगा गड्याचे घरवयेकडेन 'म्हाराक' खाशेलें 
पान वाडून Rea आजय पळोवंक मेळटा. 


गोंयचे वसणुकेंत म्हाराचो मान स्पश्ट करतना श्री. अनंत रा. शे. gÀ 
हांणी 'गोमंतकाची प्रतिमा" ह्या पुस्तकांत 'कांय वर्सा आदीं पेडणेच्या 'पेडणेकार' 
ब्राह्मण घराण्यांत म्हाराचें एक जोडपें दर वर्सा जेवोवपाची चाल आशिल्ल्याची 
माहिती दिल्या. ` दसऱयाकडेन म्हारांक पावणेर वाडपाचीय प्रथा अशीच गांवची 
वसणूक केल्ल्या मूळ पुरसाची याद करून ताच्या वंशजांक qe करपाच्या 
उद्देशांतल्यान आयल्या अशें दिसता. सुरवातेक तरंगांक नेवेद्य दाखयल्या 
उपरांत गांवच्या पयल्या पुरसाच्या वंशजांचो म्हणजे म्हारांचो भोवमान जातालो 
आनी मागीर देवाच्या सेवेकर्‍यांक जेवण जातालें आसूंक जाय. उपरांत जेन्ना 
पुराय समाजवेवस्थेंतच बदल घडलो आनी म्हारांचो जागो हेर सगळ्या जातींच्या 
सकल पावलो, तेन्ना तांकां पावणेरूय शेवटाक वाडपाक सुरवात जाली आसूंक 
जाय. 


पावणेरा संबंदीत एक गजाल लक्षांत घेवप गरजेचें. पावणेर म्हणजे सुकें 
अळणी शीत. आपल्या परस सकल्या दर्ज्याच्या लोकांकडल्यान जेवण घेतलें 

जाल्यार तें मिठाबगर घेवपाची चाल शबर वंशीय लोकांमदीं पुर्विल्ल्या काळार 
आशिल्ली.२° म्हार हे 'व्हडल्या घरचे”, गोंयचे पयले वसाहतकार. देखून 
पेडणें गांवांत ताच्या फाटल्यान येवन राविल्ल्या 'कोटकार' घराण्याकडल्यान 
जेवण स्विकारतना तांणी तें मिठाबगर अळणीच स्विकारलें अशें दिसता. काळांतरान 
सामाजिक परिस्थिती बदलली. व्हडल्या घरचे 'धाकल्या घरचे' जाले, धाकल्या 
घरचे 'व्हडल्या घरचे’ जाले तरी पुर्विल्ल्या पावणेरांत मात बदल जालो 
ना. तो तसोच उरलो, फाटल्या परंपरेचे अवशेश रूप जावन. 


म्हारां उपरांत गोंयची वसणूक केल्ले कोल-मूंड हे 'सांतेर' वा 'रोयण' 
भजक. हेच सांतेरीक उपरांत भगवती, भूमका, भावका, शितलादेवी, काळंबा, 
म्हम्मारी, शांतादुर्गा, अंबा अशीं कितलीं तरी नांवां मेळळीं. अनार्याच्या मातृप्रधान 
संस्कृतींत पयलें स्थान आशिल्ले हे सांतेरीक पुरुशप्रधान आर्याच्या शेकातळा 
दुय्यम स्थान फावो जावन तिचो जागो ‘geal’ देवांनी घेतलो. एका काळार 
सरसकट गोंयच्या सगळ्या गांवांनी 'ग्रामदेवी' म्हण आशिल्लो सांतेरीचो मान 
ह्याच HON जायतेकडेन वचून तिचो जागो बेताळ, मंगेश, रवळनाथ, मुदेश्वर, 
सप्तकोटेश्वर, रामनाथ सारक्या देवांनी घेतिल्लो दिसता. 


कोल-मुंडांचें वैशिश्ट आशिल्ली ‘wide’ म्हणजेच भगवती, पेडणें गांवांत 
म्हारांगणा उपरांत मुंडारी संस्कृतीच्या येवपा वांगडा स्थापन जाली. शेती 
संप्रदायाचे वारस आशिल्ल्या ह्याच मुंडार्‍यांकडल्यान पेडण्यांत दसऱ्यासारक्या 
सुफळीकरणाच्या उत्सवाची सुरवात जाली. सांतेर ही HA सर्जनेंद्रियाचें 
म्हणजे योनीचें प्रतीक. सृजनाचे क्रियेंत तिचो वांटो म्हत्वाचो आसलो तरी 
Ri सजेनेंद्रियाचीय गरज आसता हाची जाण तांकां आशिल्ल्यान तांणी 
लिंगरुपान पुरुशदेवाची स्थापना केली आनी ताका दसऱ्याच्या उत्सवांत वांटेकार 
केलो. आज पेडणें गांवांत मेळपी रवळनाथ हो तोच मुळचो पुरुशदेव. 


'रवळनाथ' हें उतर 'रोयण' उतरावेल्यान घडलां. रोयणीचें अपभ्रंश जावन 
au’ आनी ताचें 'रवळ' जालां. रोयण म्हळ्यार Bide. तिचो घोव वा 
नाथ तो 'रवणनाथ' वा 'रवळनाथ'.*' 

रवळनाथा उपरांत पेडण्यांत स्थापन जाल्ल्या “भूतनाथ” ह्या देवाक 'पालवी 
देव” म्हण दसऱ्याच्या उत्सवांत सहभाग मेळळो. पेडण्यांत भूतनाथाचे कुशीक 
'आदिनाथ' आसा. पूण दसयाक ताचें तरंग वा Ham नासता. रवळनाथ 
ह्या देवाक जशें महादेवाचेंच रूप मानतात, तशेंच आदिनाथ होवय महादेवच 
मानतात. देखून रवळनाथाक केल्लो मान हो आदिनाथाकय आसता. तेच 
खातीर ताचें वेगळें तरंग वा अंवसर नासता अशें स्पश्ट जाता. 

पेडणेचो रवळनाथ हो मुळचो महाराष्ट्रांतल्या ओटवणें गांवचो. ताका थंयच्यान 
'पेडणें गांवांत कोटकार घराण्यान हाडलो अशें जें कोटकार घराणें सांगता, 
: वा कुडाळ गांवच्यान ताका पेडण्यांत देशप्रभु घराण्याच्या पुरुशान हाडलो 
असो जो देशप्रभु घराण्याचो इतिहास सांगता तो कितको उखलापो म्हणपाचें 
हांगा होलमता. पेडणें गांवच्या दसय्याचें मूळ सोदतना, रवळनाथाची स्थापना 
'हालींच्या Yoo वर्साच्या काळांत नासून ती इतिहासाच्या खूब फाटीं जेन्ना 
कोल-मूंड जमातींनी येवन गोंयची भूंय वसयली, त्या काळार जाल्ली म्हणपाचें 
होलमता. मात एका गजालीची सत्यता आसा. ती म्हळ्यार, कुडाळ गांवच्यान 
पेडण्यांत येवन स्थायीक जाल्ल्या देशप्रभुंच्या पुरुशान पेडण्यांत येतकच आपलो 
कुळदेव आशिल्ल्या रवळनाथाक भजूंक सुरवात केली आनी उपरांत पेडणेच्या 
शासना वांगडा गांवचें देव-देवस्पणय ताच्या हातांत वचून आपलो कुळदेव 
आशिल्ल्या रवळनाथाच्या देवळांत ताचे चड अधिकार उरले. हळूहळू रवळनाथ 
è देशप्रभुंचो देव हो मुद्दो मुखार येवन तांच्याच घराण्यान ताची स्थापना 
केल्ल्याचो समज घट जालो. 


कोटकार घराण्यान ओटवणेच्यान रवळनाथाक हाडलो असो जरी समज 
आसलो तरी ओटवणे हांगा आजय रवळनाथ आसा. मात त्या समजांत 
सामकेंच तथ्य ना अशें म्हणूंक जावंचेंना. ओटवणेच्यान पेडण्यांत येवन स्थायीक 
जाल्ल्या PEPR घराण्यान येतना आपल्या वांगडा 'रवळनाथ संस्कृती" म्हळ्यार 
लिंगपुजनाची संस्कृती हाडली आनी पेडण्यांत येतकच रवळनाथाची स्थापना 
केली आसतली. ह्या संदर्भातल्यान कोटकार घराण्याक दसर्‍याच्या उत्सवांत 
आशिल्लो वांटो विचार करपासारको आसा. कोटकार हे रवळनाथाचे कुळावी 
आसात. दसऱ्याच्या उत्सवाक फकत Ada मूळ मठयेंत येवन तरंगां एक 
दिसाक वस्तेक रावतात. RARA सगळ्यांत पयलो कौल घेवपाचो मान 
कोटकारांकच आसा. इतलेंच न्हय तर कांय वर्सा आदीं कौला दिसा कोटकारांच्या 
पुरुसाचेर अंवसर येवन तो आनी रवळनाथामदीं भासाभास जातल्याचें सांगतात. 
फकत कोटकार घराणें म्हारांक 'पावणेर' घालता हिवय गजाल म्हत्वाची. 


पेडणे गांवांत जीं “RR मेळटात, तीं “नरबळी” सारके एके आदिम 
प्रथेचेर उजवाड घालतात. दसऱ्याच्या उत्सवाकडेन तांचोय सबंद येता. देखून ' 
तांचेविशीय थोडी चर्चा करप गरजेचें. पेडणें गांवांत रवळनाथाच्या देवळाकडल्या 
“शिरांशिवाय सरमाळें हांगा माऊलीच्या देवळामुखार शिरां आसात. तशेंच 
पार्शे गांवांतय भगवती-रवळनाथ हांच्या देवळालागींच 'शिरां आसात. 


आदिम अवस्थेत मनीस जेन्ना चोम्यांनी रावतालो तेन्ना आपल्या चोमाच्या 
बय्याखातीर चोम्याचो प्रतिनिधी म्हण एकाद्रो 'दादलो' वा ‘wed’ थारायिल्ल्या 

काळार बळी दितालो. हे बळी वचपी चोम्याच्या बच्याखातीर स्वताची जीण 
ओंपताले आशिल्ल्यान उपरांत तांकां देवत्वाचो मान फावो जातालो. शेतां-भातांत 
भरपूर पीक येवंची, रोगराय निवळची, सैमाचो कोप टाळचो ह्यासारक्या उद्देशान 
आदिम लोक बळी दिताले. देवरुपाक पाविल्ल्या ह्या दादल्यांची वा जोडप्यांची 
याद उपरांत चोमो यादिस्तीकांच्या रुपान सांबाळून दवरतालो. सुरवातेक हीं 
यादिस्तीकां सादे फांतर वा शिळांच्या रुपान आसतालीं. मुर्तीकलेचो विकास 
जाल्या उपरांत ताचो जागो कोरीव आकृतींनी घेतलो. 


नरबळीची प्रथा अभ्यासत जाल्यार ती भुंयेच्या सुफळीकरणाखातीरच सुरू 
जाली अशें दिसता. सुरवातेक जोडपेंच बळी दितालें, उपरांत एकोडो दादलोमनीस 
बळी दिवपाची चाल पडली. तशेंच सुफळीकरणाशिवाय रोगराय निवळची, सैमाचो 
कोप टाळचो ह्यासारक्यो उद्देशानय बळी दिवपाक सुरवात जाली. 'जोडपें' 
म्हळ्यार मनशाच्या “मिथुन” अवस्थेचें प्रतीक रूप. आदिम अवस्थेंतल्या मनशाच्या 
शेतासंबंदीत मंत्र-तंत्रात्मक विधिंनी दादल्या-बायलांच्या संयोगाक म्हणजेच मिथुनाक 
यावात्मक म्हत्व आशिल्लें. बायलेच्या उदरांतल्यान जरी नवनिर्मिती जाता 
आसली तरी हे निर्मितीखातीर तिचो दादल्याकडेन संबंद येवप म्हणजेच 
मिथुनक्रिया करप गरजेचें आसता. बायल आनी भूय दोगांयचीय समान तुळा 
केल्ल्या आदिम मनशान, मनशाचे निर्मिती प्रक्रियेचें हें तत्व भुंयेच्या सुफळीकरणाकय 
लागू केल्लें दिसता. हाचेर फाटल्या भागांत चर्चा जाल्याच. ह्या संबंदान 
जायत्यो देखी भारतांत तशेंच भारता भायरय मेळटात. मध्य अमेरिकेंत पेरणेच्या 
वेळार शेतकार आपल्या बायलेवांगडा रातचो शेताचेर वता आनी थंय मिथुनक्रिया 
करता. युक्रेनांत पेरणी करपी तरणाट्या जोडप्यान शेतांत जमनीचेर एकठांय 
पडून पेरिल्ल्या बियांवेल्यान aed वचपाची चाल आसा. जर्मनींतय अशीच 
चाल आसा. मुळच्या मिथुनविधीचें हें अवशेश रूप मानतात. दादलो-बायल 
अशी वनस्पत सोदून काडून तांचें लग्न लावन, प्रत्यक्षांत दादल्या-बायलांनी 
ताची नक्कल करप म्हणजेच विधियुक्त संयोग करपाची चाल युरोपांत हालींमेरेन 
आशिल्ली. पेरू तशेंच आनीकय जायत्या देशांनी पेरणेआदीं विधियुक्त संयोग 
करपाची चाल आशिल्ल्याची माहिती मेळटा. चिली, मेक्सिको, निकाराग्वा 
ह्या देशांनीय सुफळीकरणाचे अशेच विधी मेळटात. ऑस्ट्रेलियांतले एके रानवटी 
जमातींत समज आसा की भूंय हें स्त्रीतत्व आनी सुर्य पुरुशतत्व. तांचो 
दोगांयचोय संयोग वर्सातल्यान एकदांच घडटा आनी त्या उपरांत भूमाता 
फळीत जाता. देखून सुर्यदेव आनी भूमाता हांच्या समागम प्रसंगार, दादलो-बायल 
तत्वाचे मानवदेहधारी प्रतिनिधी म्हणजेच दादलो आनी बायल हांणी विधियुक्त 
समागम करचो असो तांचेमदीं संकेत, आसा. ब्रिटीश उत्तर बोर्निओत हो 
विधी सामुदायीक रितीन सुमार पंदरा मिनटां चलता. उपरांत कडक सामाजिक 

बंदनां पाळटात. मलाया हांगा भाताच्या हंगामांत बायलांची अदला-बदल करून 
हो विधी मनयतात.*_ 


भारतांतय जायत्या वाठारांत ही चाल दिसता. संताळांच्या 'सोहरे' ह्या 
शेताचे परबेकडेन हो विधी पांच दीस चलता. हॉस लोक संवादरुपी समागमविधी 
आपणायतात, नाग लोकांमदींय शेताच्या हंगामाच्या दिसांनी सोरो पिवपाक 
आनी विधीयुक्त समागमाक वोतो आयिल्लो दिसता. 

गोंयांतय ही प्रथा एका काळार आशिल्ली आसूंक जाय. पूण सामाजिक 
बदला वांगडा उगड्यार संभोग करपाची प्रथा हळूहळू बंद पडून ते अवस्थेचें 
प्रतीक म्हण निकटो 'दादलो-बायल' बळी दिवपाची प्रथा रुजवणेक आयली 
जावंक जाय. ते नदरेंतल्यान आज पेडणें गांवांत मेळपी शिरां खूब कितें 
उलोवन वतात. 

आज दसप्याक दिसपी ‘fracas’ विधीय ह्या संदर्भात म्हत्वाचो उजवाड 
घालता. हांगा दसऱ्या दिसा मध्यान राती रवळनाथाचें तरंग भूतनाथाच्या 
तरंगाक सांगाताक घेवन भगवतीच्या देवळाकडेन येता आनी देवळाच्या दारांत 
रवळनाथ-भगवतीचें 'लग्र' लागता, म्हणजेच रवळनाथ -भगवतीचो संयोग घडोवन 
हाडटात. हो संयोग प्रतिकात्मक आसता आनी त्या फाटल्यान दादलो-बायल 
तत्वाचो एकवट घडोवन हाडपाची भावना आसता. ह्या facia “तरंग” हें 
` दादलो तत्वाचे प्रतिक रूप, जाल्यार ‘Hou’ हें बायल तत्वाचें प्रतिक आसता. 


मुदेवी-पुरुशदेवाच्या संयोगाच्यो वा लग्नविधीच्यो जायत्यो देखी गोंय तशेंच 
गोंयाभायर मेळटात. कांय कडेन तो दसर्‍याचो एक भाग म्हण येता तर 
कांय कडेन तो MA खास उत्सव आसता. ओटवणें हांगा रवळनाथाचें 
तरंग आनी पावणाईचें तरंग ad लग्न लायतात. ह्या विधीक थंय 'शिवलग्न' 
ağa म्हणटात. वेंगुर्ल्यात रवळनाथ आनी सांतेरीच्या लग्नाचो वर्सुकी विधी 
जाता." कोल्हापुरात ज्योतिबाच्या चैत्रपौर्णिमिच्या उत्सवांत 'ज्योतिबा-यमाई' 
हांच्या लग्नाचो विधी हो मुखेल भाग आसता.** पेडणें गांवच्या शेजारच्या 
पार्शे गांवांतय भगवती-रवळनाथ हांच्या लग्नाचो शिव-लग्न हो विधी जाता 
आनी तो दसऱयाच्याच दिसा जाता. 


Tes गांवांत भूदेवी आनी पुरुषदेवाच्या संयोगाचो एक आगळोच विधी 
जाता. हाका 'मेळामेळ' अशें म्हण्टात. दसर्‍याच्या दिसा चंद्रे्वराचो अंवसर 
पर्वत देवन सकल येता आनी एका थारावीक जाग्यार शांतादुर्गेच्या अंवसराक 
मेळटा. दोनय अंवसर बेभान जावन एकामेकांक घट पागड़ी मारतात. ते 
अवस्थेंत ते कांय खिणच उरतात आनी मागीर वेगळे जातात. मेळामेळी 
उपरांत दोनय अंवसरांच्या कुडी सामक्यो शक्तीहीन जातात. उरिल्ल्या वाटेर 

तांकां उबारूनच व्हरचें पडटा.१* 


पाड्डें गांवांत मेळपी 'मेळामेळ' विधी भूदेवी-पुरुशदेव संयोगाच्या गोंयांत 
एकाकाळार . घोळणुकेंत आशिल्ल्या आदिम रुपाचेर उजवाड घालता. आज 
पेडणें वा पार्शे गांवांत मेळपी 'शिवलग्न' विधी होवूय मूळ अशाच तांत्रिक 
रुपांत आशिल्लो आसूंक जाय. 

पेडणेचो दसरो 








= कोंकणी अकादेमी 
लोकवेद प्रकाशनां 
गोंयचीं बालगीतां तुकाराम शेट 
गोंयच्या लोकवेदाचो रूपकार प्रा. श्याम वेरेंकार 
रथा तुज्यो घुडयो जयंती नायक 
कणेर खुंटी नारी जयंती नायक 
तळय उखल्ली खेळ्यांनी जयंती नायक 
मानालीं गीतां जयंती नायक 
आमोणें-एक लोकजीण जयंती नायक 
पेडणेचो दसरो जयंती नायक 





इंग्लीश-कोंकणी हिंदी उतरावळ चंद्रकात केणी 
कोंकणी शब्दसागर (भाग १-अ) पांडुरंग भांगी 
एस्‌. एस्‌. नाडकर्णी 

Literary Konkani Dr. Jose Pereira 
तियात्राचो इतिहास अँड. प्रकाश थळी 
शणे गोंयबाब - एक वळख शांताराम आमोणकार 
नवो सोद-माड विशेशांक विश्राम गांवकार 
कोंकणी शुध्दलेखनाचे नेम 

(दु. आवृत्ती) गोवा कोंकणी अकादेमी 
साहित्य-शिल्प गोवा कोंकणी अकादेमी 
तकटे : अक्षर रचना गोवा कोंकणी अकादेमी 
अक्षर माळ 
pæl 

FRESH & CLEA 


गोवा कोंकणी अकादेमी 
लोकवेद्‌ प्रकाशनां 

गोंयचीं बालगीतां तुकाराम शेट 

गोंयच्या लोकवेदाचो रूपकार प्रा. श्याम RGR रु. 60.00 
रथा तुज्यो घुडयो जयंती नायक . 40.00 
कणेर खुंटी नारी जयंती नायक . 40.00 
तळय उखल्ली खेळ्यांनी जयंती नायक . 35.00 
मानालीं गीतां जयंती नायक . 35.00 
आमोणें-एक लोकजीण जयंती नायक रु.150.00 
पेडणेचो दसरो जयंती नायक रु. 40.00 


इंग्लीश-कोंकणी हिंदी उतरावळ चंद्रकात केणी रु. 25.00 
कोंकणी शब्दसागर (भाग १-अ) पांडुरंग भांगी 
एस्‌. एस्‌. नाडकर्णी रु. 100.00 
Literary-Konkani Dr. Jose Pereira 415.00 
तियात्राचो इतिहास अँड. प्रकाश थळी रु. 35.00 
शणै गोंयबाब - एक वळख शांताराम आमोणकार रु. 15.00 
नवो सोद-माड विशेशांक विश्राम गांवकार रु. 10.00 
कोंकणी शुध्दलेखनाचे नेम 
(दु. आवृत्ती) गोवा कोंकणी अकादेमी रु. 4.00 
साहित्य-शिल्प गोवा कोंकणी अकादेमी रु. 50.00 
तकटे : अक्षर रचना गोवा कोंकणी अकादेमी रु. . 4.00 
अक्षर माळ गोवा कोंकणी अकादेमी रु. 12.00 
फळां गोवा कोंकणी अकादेमी रु. 9.00 





